

మాటలు - మంత్రాలు

కర్త

డా. మోపిదేవి కృష్ణస్వామి

ఎం. ఏ., పిహెచ్.డి

కూర్పు :

వాడవల్లి చక్రపాణిరావు

ఎం. ఏ., ఎం. ఫిల్

ప్రచురణ

వర్డ్ టీచర్ ట్రస్ట్ సోదరబృందం

అమలాపురం శాఖ

ప్రథమ ముద్రణ

ప్రతులు పేయి

రుధిర్దొడ్డి

మార్గశిరము

డిసెంబరు

1983

సర్వసామ్య

సంకలితము

నెల : అయిదురా పాయలు

ప్రతులకు :

డాక్టర్ ఆఫ్ పబ్లికేషన్స్

ది వరల్డ్ టీచర్ ట్రస్ట్

14-38-2

“రాధామాధవం”

ముప్పిడి కాలనీ

విశాఖపట్టణం

ముద్రణ :

“ముముక్షువు”

పవరుపేట

ఏలూరు

ముందు మాట

“మీ మాటలు మంత్రంబులు, మీమెట్టినయెడ ప్రయాగ...” మనుచరిత్రలో సిద్ధానితో ప్రవరుడన్న మాట లివి. ఈపుస్తకంపేరు చూడగానే ఆ వాక్కులు గుర్తుకు వస్తాయి. కాకపోతే అది మనుచరిత్ర, ఇది మన చరిత్ర.

మనసంచేయబడేది మంత్రం. తెలియక మనం మంత్రాలను మనసంచేయడం మానేసి జపంపేరిట, పారాయణ పేరిట స్పీడుగా లాగించేస్తూఉంటాం. దబదబా లాగించి నప్పుడు, దానికది మంత్రమే అయినా మనకది మంత్రంకాదు. మంత్రం అంటే ఏమిటో, ఎలాంటిదో ఈపుస్తకం మరోసారి గుర్తుచేస్తుంది, మనకు అనుభవానికి తెస్తుంది.

కొందరు కృష్ణస్వామి ప్రసంగాలు విని ఉంటారు. ఎందరో ఆయన గ్రంథాలు చదివి ఉంటారు. సామాన్యంగా లోకంలో బాగా మాట్లాడగలిగేవారు బాగా వ్రాయలేరు. బాగా వ్రాసేవారు అంతబాగా తమ గళాన్ని విప్పలేరు. కృష్ణ స్వామి కలంద్వారా ఎంత విజృంభిస్తారో, గళంద్వారా కూడా అంతగానూ విజృంభిస్తారు. ఆయనగళం, ఆయనకలం పోటీ పడుతూ ఉంటాయి దిగివస్తున్న సందేశాన్ని పదిమందికీ పంచడానికి.

ఆయన ప్రసంగాలుకాని, సంభాషణలు గాని ఎంత నూటిగా సాగుతాయో అంత స్పీటుగా కూడా ఉంటాయి.

మాటలమాధుర్యమా అది, లేక మాధుర్యమే పలుకులుగా కట్టి మన కందుతోందా అనిపిస్తుంది.

‘మనకు కావలసింది వాడంకాదయ్యా, నాదం’

‘సత్యాన్ని లాజికల్ గా చెప్పేవాడు కాదు, మ్యూజి కల్ గా చెప్పేవాడు కావాలి’

‘మేటర్ తో సిపారేయడంకాదు, హృదయాలను మీట గలగాలి’

‘వినేవారి హృదయాలతో శ్రుతికుదుర్చుకోలేనివాడు ఇంక శ్రుతులను ఎలా వివరించగలడు?’

-అంటూ ఆయా సందర్భాల్లో ఆయన విసిరిన విసుర్లు ఈ సందర్భంగా నాకు గుర్తుకు వస్తున్నాయి. ఆమాధుర్యాన్ని కొంతవరకైనా పట్టియిచ్చే ప్రయత్నంగదా ఇది! అందుకే కాబోలు మంత్రాల్లాంటి ఆమాటలు మనస్సులో మెదులు తున్నాయి.

మామూలుగా కూడా కృష్ణస్వామితో ఉండటం, మాట్లాడటం, మాట్లాడుతూఉండటం చాలా సరదాగా ఉంటుంది. ఒకసారి బందరు రోడ్డుమీద నడుస్తున్నాం. ప్రక్క నున్న మిత్రుడు ఎదురుగాఉన్న హోటల్ని చూపిస్తూ, “అదుగో ద్వారక” అన్నాడు నాటకఫక్కిలో. వెంటనే కృష్ణస్వామి “అదులో దూంక” అన్నారు. ఆ మిత్రుడికి కృష్ణస్వామి ప్రాసలంటే మితిలేనిమోజు. హోటల్లో తృప్తిగా టిఫిన్ చేసిన దానికన్నా ఎక్కువతృప్తిని పొందాడు.

“మరి రెండు ప్రాసలు కేయండిబాబూ, ఈ ట్రీప్స్ మాకు గుర్తుండి పోతుంది” అన్నాడాయన.

“ప్రాసలు వెయ్యాలా? వేస్తే అవి పదాలే, పడితేనే అవి ప్రాసలు” అన్నారు కృష్ణస్వామి.

“అదిగో పడింది చూశారా!” అంటూ ఉండగా బస్ స్టాండు చేరుకొన్నాం.

“వై వాక బస్సుందిలెండి, ముంజులూరు వెడుతుంది. మీరు మాత్రం కాస్సేపు మాతోనే ఉండండి, బస్సెక్కి కూర్చోక” అన్నా డామిత్రుడు.

“బస్సు మిస్సయితే కష్టం. వై వాక బస్సుపోతే, బై వాక్ నేను వెళ్ళవలసి ఉంటుంది” అన్నారు కృష్ణస్వామి.

అందరూ నవ్వారు.

“ఏం మహానుభావా! మీ ప్రాసలకి భాషలు కూడా అడ్డుకావా?” అన్నా డాయన ప్రేమతో కృష్ణస్వామి అరచేతిని నొక్కేస్తూ.

“నదులజలాలు సముద్రాలపాలు, భాషలపదాలు మన ప్రాసలపాలు” అన్నారు నవ్వుతూ కృష్ణస్వామి.

“అయ్యా! ఈ పూట మరీ ప్రాసావతార మెత్తేస్తున్నారు మీరు. మరీ అన్ని ప్రాసలా? అన్ని ప్రాసలుకాదు, అన్నీ ప్రాసలే! చూశారా, కాళిదాసుని చూస్తే కవిత్యం వచ్చినట్టు మీ ప్రక్కచుంటే మాకూ ప్రాసలు వస్తున్నాయి” అన్నా డామిత్రుడు.

“అన్నీ ప్రాసలే నంటారా, ఆశ్చర్యమేముంది?, మనకు చేసిందే అన్నప్రాస’న గదా!”

“అన్నప్రాసనకే పెట్టారూ, అయ్యా, మీధ్వజానికి తిరుగులేదు. పలుకులతల్లి మీకు లొంగిపోయింది” అన్నాడాయన.

“లేదు, లేదు, లొంగిపోవడం కాదది, పొంగిపోవడం. బిడ్డను నేవిస్తున్న తల్లిని, ఆడిస్తున్న తల్లిని బిడ్డకు లొంగి పోయిందనవచ్చా? ఆవిడ కలిగించిన పులకింతలే ప్రాసలై మీకు గిలిగింతలు పెడుతున్నాయి” అంటూ బస్సెక్కిశారు కృష్ణస్వామి. మళ్ళీ ఎప్పటికో అన్నట్టు అటువేపే చూస్తున్నారు మిత్రకూటమి.

ఇది ఒక సన్నివేశం.

ఇలాంటివి ఎన్నెన్నో! వాటిల్లో నేనూ పాత్రధారుణ్ణి కావడం పరవశత్వాన్ని కలిగిస్తోంది. ఆవాక్యాలు గుర్తుకొస్తున్నప్పుడల్లా ‘వాక్యం రసాత్మకం కావ్యమ్’, “రమణీ యార్థ ప్రతిపాదకశబ్దః కావ్యమ్” అన్న ఆలంకారిక నిర్వచనాలు నిజంగా నిజమే సుమా! అనిపిస్తోంది.

ఒకసారి ఇలాగే ప్రసంగం నడుస్తోంది. అయిపోయిం తర్వాత సోదరుడొకడు “ఈరోజు ప్రసంగంలో చాలాప్రాసలు పడ్డాయి” అన్నాడు. “అవును, మన ప్రసంగంలో ప్రాస ఒక అంగంగదా మరి!” అన్నారు కృష్ణస్వామి. “మాస్టారు! మీదంతా మాటల గారడీ” అన్నాడతను, “మాటల గారడీ

కాదయ్యా, అప్పటికప్పుడు మాటలుగా రడీ అవుతూ ఉంటాయవి.” “అమ్మా ! గారడీపైనే గారడీ చేశారే !” అని మురిశాడతను.

ఇలా ఎప్పటికప్పుడు మాటలుగా రడీఅవుతున్నవాటిని గాలికిపోకుండా ఒకచోట చేర్చుకుంటే బావుంటుందనిపించింది నాకు. ఒక పుస్తకంపెట్టి ప్రాసలన్నీ నోటుచెయ్యడం మొదలుపెట్టాను. కృష్ణునిది రాసలీల అయితే, కృష్ణస్వామిది ప్రాసలీల అనిపించింది నాకు. ఎప్పటికయినా వీటన్నిటినీ ‘ప్రాసలీల’గా పుస్తకరూపంలో ప్రజలకు అందించాలని ఆనాడే సంకల్పం కలిగింది.

రోజులు దొర్లుతున్నాయి. ప్రాసలు పుస్తకాల్లో నిండుతున్నాయి.

*

*

*

27-8-83 న కృష్ణస్వామి జీవితం మలుపు తిరిగింది. ఊహించని ఆసన్ని వేశం ఊహకందని లోకాలలోనికి ఆయనను కొనిపోయింది. కృష్ణస్వామి దంపతులకు తొలిచూలు బిడ్డ అయిన ఎనిమిదివళ్ళ వేదాదిత్య ఆరోజు అకస్మాత్తుగా అమ్మమ్మగారింట్లో దేహాన్ని విడిచాడు. అంతా అయి పోయింది గంటల్లో. వార్తమాత్రం అందింది కృష్ణస్వామికి. రెండురోజులక్రితమే ఆఊళ్ళో బిడ్డను దించివచ్చిన కృష్ణస్వామి, చివరిచూపుకోసం కల్యాణితో బయలుదేరారు. కృష్ణస్వామి ఎంత సరదాగా ఉంటారో అంత సున్నితమైన హృదయం

ఆయనది. ఎవరు కష్టంలో ఉన్నా ఆయన సహించలేరు. బి. ఏ., చదువుకొంటున్నప్పుడు అద్దెకుంటున్న ఇంటివాళ్ళు దొడ్డిలోని సంపెంగచెట్టును కొట్టించివేశారని తెలిసి రెండు రోజులు అన్నం సహించలేదు ఆయనకి. అలాంటి సున్నితమైన వ్యక్తికి ఇలాంటి సంఘటన! నాకు ఉత్తరం అందింది. ముంజాలూరు బయల్దేరి వెళ్ళాను. బాధలో ఉన్న ఆ దంపతులను, అమ్మమ్మగా అంతాచేసిన ఆసీతమ్మగారిని చూసిన నాహృదయం తల్లడిల్లింది. కృష్ణస్వామి, సన్నివేశాలు ఊరికే రావంటారు. ప్రతిసన్నివేశం ఒకపాఠం చెబుతుందంటారు. ఆయనను చూస్తున్న నాకు, జరిగిన దారుణ సన్నివేశంనుండి పాఠాలు నేర్చుకోవడానికిగాను ఏవేవోలోకాలలోనికి చూస్తున్నట్టు కనిపించారు. ఆపాఠాలు వారూపీరూ ఓదార్చటానికి వచ్చినప్పుడు సందర్భాన్నిబట్టి ఆయననుండి వెలువడుతూ ఉండేవి. ఆమాటలువింటూ, మననంచేసుకుంటూ, అలవాటు చొప్పున పాటిని వ్రాసుకొంటూ కొద్దికాలం గడిపాను. కృష్ణస్వామి మనస్సును కొంతమళ్ళిద్దామని సంకల్పం కలిగి 'ప్రాసలీల' ఒక పుస్తకంగా వేసేస్తే బాగుంటుందేమో' అన్నానొకనాడు. కృష్ణస్వామి ఇలా అన్నారు : "ప్రాసలీలలో కాలక్షేపానికి వేసినవీ ఉంటాయి, సరదాగా మాట్లాడినవీ ఉంటాయి, పదిమందికీ పనికివచ్చేవీ ఉంటాయి. ముందు పదిమందికీ పనికివచ్చేవాటిని ఒకగ్రంథంగా రూపొందించు. దానికి 'మాటలు-మంత్రాలు' అని నామకరణం చెయ్యి. చేసి చూపించు". నేను తోచినట్టు వ్రాసి చూపించాను. ఆయన దాన్ని తగినరీతిలో సంస్కరించి మెరుగులు దిద్దారు; పుస్తకం గంభీరంగా తయారయింది.

ఇవి ప్రాసలుకావు. మంత్రాలు. ఒక్కొక్కమంత్రం సందర్భసహితంగా వివరించబడింది. ఆ వివరణలోని అంశాలు అమూల్యమైనవి. ఆవశ్యకమైనవి. ఈ మంత్రం ఏం చేస్తుందంటే, ఆ వివరింపబడిన పరమార్థాన్ని అంతటినీ తనలో ఇముడ్చుకొని మనకు అందిస్తూంటుంది. సన్నివేశం అంతా ఆ మంత్రాన్ని స్మరించగానే కళ్ళకు కడుతూ ఉంటుంది. సన్నివేశాన్ని స్ఫురింపజేయడమే కాకుండా మనలో జరగవలసిన సంస్కరణకు కావలసిన వెలుగులు విరజిమ్ముతూ ఉంటుంది. మన జీవితపథాన్ని తీర్చిదిద్దుతూ ఉంటుంది. 'రాళ్ళుకాదు కుర్రాళ్ళు', 'నిధులుకాదు ప్రతినిధులు', 'ప్రచారం కాదు స్రసారం', 'నినాదంకాదు నిర్మాణం' - ఇలాంటి మంత్రాలు మన జీవితయాత్రాపథాన్ని రూపొందిస్తూ, నిర్దేశిస్తూ ఉంటాయి. ఇలాంటి మంత్రాలు ఎన్నో ఉన్నాయి ఈ గ్రంథంలో. కానీ అవి కొన్నే. ఇంకెన్నో ఈయబడవలసిఉంది. అవీ వస్తాయి ఇకపై న.

ఈ గ్రంథంలో ఆరు అధ్యాయాలున్నాయి. మొదటిది 'మాస్టర్ ఇ. కె. - మనం' అన్నది. మాస్టరుగారిని మనం ఎలా చూస్తున్నామో, ఎలా చూడాలో, చూడవలసిన చూపు ఎలా ఉండాలో కృష్ణస్వామి ఇచ్చిన వివరణ ఈ అధ్యాయంలో క్రోడీకరించాను.

'తీరనిబాధ - తీరైనబాధ' మరపురాని అధ్యాయం. ఎందువల్లనంటే ఈ గ్రంథానికి ప్రేరణ ఆసన్నివేశంనుండే.

ఆ సన్నివేశం తరువాతనే, ఆస్థలంలోనే ఈ సంకల్పం కలగటం, ఈ గ్రంథం రూపొందటం జరిగాయి. కృష్ణస్వామి నుండి ఎన్నో గ్రంథాలు వచ్చాయి. ఇంకెన్నో వస్తాయి. కాని కృష్ణస్వామిలోని ప్రవక్తకు ఈ గ్రంథం తొలిబిడ్డ. తన తొలి బిడ్డ శరీరం విడిచిపెట్టిన సందర్భంలో ఈ తొలిబిడ్డ అక్షరరూపం ధరించడం జరిగింది. వేదాదిత్యను తిరిగి యివ్వలేకపోయినా, వేదంలాంటి ఈ బిడ్డను ఆయన నుండి అందుకొని అందిస్తున్నాను. ఈ బిడ్డ రూపంలోనే వేదాదిత్య కూడా చిరంజీవిగా నిలిచి పోతాడు. ఆ బిడ్డ దేహం విడిచిన తర్వాత ఎందరివో చూపులు, ఓదార్పులు - ఆ ఓదార్పులలో తొంగిచూచే వివిధ మానవ సంస్కారాలు ! ఆ సంస్కారాలకు కృష్ణస్వామి చేసిన సంస్కరణ ఈ రెండవ అధ్యాయంలో పొందుపరిచాను. తన తండ్రి నుండి ఇలా లోతులను వెలికితీయడం మొదలిడిన వేదాదిత్య ముందుముందు ఇంకెన్ని తీయనున్నాడో ! కృష్ణస్వామి వాణి, ఆ వాణి యొక్క బాణిపై కూడా వేదాదిత్య ప్రభావం కొట్టవచ్చినట్టు కనబడుతోంది. దాన్ని ఆయన ప్రభావం అనరు, ప్రేరణ అంటారు. ఏమంటూ పెట్టుకున్నారో పిల్లవాడికి బి. జి. అని ముద్దుపేరు పెట్టుకున్నారు. బి. జి. అంటే బుల్లి గురువు అని. ఆయనకు బుల్లి గురువుగానే నిలిచి పోయాడు వేదాదిత్య. పేరు ఈ విధంగా సార్థకమైంది. ముద్దు ముచ్చటలలో నుండి కూడా ముక్తికి త్రోవలుంటాయి అంటారాయన.

గంభీరమైన రెండో అధ్యాయం తరువాత చదువరిని కొంచెం ఈజ్లో పెట్టాలనిపించి, మూడవ అధ్యాయంగా

‘మాత్రలపై ద్యం-మాటలపై ద్యం’ కూర్చాను. డిస్పెన్సరీలో కృష్ణస్వామి సరససంభాషణలు ఇవి. ఆయన సరసం కూడా సార్థకమైనదే అని ఈ అధ్యాయం తెలియజేబుతుంది.

‘సమాజము-సంస్కరణ’ నాలుగో అధ్యాయం. మన సాంఘిక వ్యవస్థగురించి, ఆవ్యవస్థలో మనం పడుతున్న అవస్థలగురించి కృష్ణస్వామి విసిరిన చెణుకులు ఈ అధ్యాయంలో చోటుచేసుకొన్నాయి. సాంఘిక సహజీవనానికి కావలసిన తీరు తెన్నుల్ని సరసగంభీరంగా ప్రబోధిస్తున్న కృష్ణస్వామిని ఇందులో మనం చూడవచ్చు.

‘సహ-చరులు- సరిదాశి’ అనే అయిదో అధ్యాయంలో తనతోడివారిని తీర్చిదిద్దుకొనే కృష్ణస్వామి కనిపిస్తారు. మనని మనం తీర్చిదిద్దుకొనేటందుకు కావలసిన అంశాలను కృష్ణస్వామి మన హృదయాలను మీటుతూ చెబుతున్నట్టుంటుంది ఈ అధ్యాయం చదువుతుంటే.

ఆరవ అధ్యాయం, ఆఖరు అధ్యాయం ‘ఆత్మవిద్య- అసలు రూపం’. బ్రహ్మవిద్య కష్టమైనదికాదు, సున్నితమైనది; దానికి కావలసింది కష్టపడటంకాదు, కౌశలం అబ్బటం అంటారు మాస్టర్ ఇ. కె. ఆయన అడుగుజాడలలో అభ్యుదయంలోనికి నడుస్తున్న కృష్ణస్వామి ఈ అధ్యాయంలో మాస్టరుగారికి మరోగొంతులా కనిపిస్తారు. సున్నితమైన అంశాలను, సూక్ష్మమైన సత్యాలను సరదాగా, సరసంగా చెప్పేస్తూఉంటే ఈ అధ్యాయం ఇట్టే అయిపోయినట్టుంటుంది

మనకు. వుస్తకాన్ని ప్రక్కనబెట్టినా మంత్రాలన్నీ మన మస్తీష్కంలోనే ఉంటాయి. సందర్భాన్నిబట్టి ఒక్కోమంత్రం గుర్తుకు వస్తూఉంటుంది. మంత్రాన్నిబట్టి సన్నివేశం, ఆసన్నివేశంలోని పరమార్థం. ఆ పరమార్థాన్ని అందించడమే మంత్రానికి పరమావధి. అందుకొరకే ఈ గ్రంథానికి రూపకల్పన. ఈ రూపకల్పనవల్ల నేను కంటున్నకలలలో ఒకకలకు రూపకల్పన జరిగినట్టయింది. కలకాలం పనికివచ్చే పని ఒకటి జరిగినట్టయింది. ఆపని తీరు మీకు రుచిస్తుందని, తృప్తినిస్తుందని విశ్వసిస్తూ,

మాస్టర్ కుటీర్

కొంకాపల్లి - అమలాపురం

27-11-1983

మీ

వాడవల్లి చక్రపాణి



సమర్పణ

బీ. జీ !

‘మామయ్యా, మామయ్యా’ అనే నీమాటలూ,
ఎంతవయస్సువారివైనా చిన్నపిల్లల్ని చేసే నీఆటలూ,
చెవుల్లో మాత్రోగొతుతూనే ఉన్నాయి,
కళ్ళల్లో మెదులుతూనే ఉన్నాయి.

భౌతికంగా నీవు మామధ్య లేవంటే
ఇప్పటికీ నమ్మశక్యం గావటంలేదు.

పూజచేస్తున్నప్పుడో,
ప్రేయరిస్తున్నప్పుడో,
తీర్థప్రసాదాలు పంచుతున్నప్పుడో,
నిన్ను చూస్తూంటే,
సముద్రంముందు నిలబడి చూస్తున్నట్టు,
ఝల్లుమనిపించేది గుండెల్లో -
జంకునిండేది మనసుల్లో -

— నువ్వు నువ్వేనా అని ! —

లీలగా దిగివచ్చావు,
క్రీడగా విహరించావు
మాయగా మాయమయ్యావు
కలా ? నిజమా ?
ఏమిటిదంతా ?

రూపు నాన్నది - మాట అమ్మది
 ప్రేమ నాన్నది - పట్టు అమ్మది
 అమ్మా నాన్నల అన్యోన్యతదాల్చిన
 అందమైన రూపం రా నీది !

అమ్మమ్మను అమ్మగా చేశావు,
 తాతయ్యకు తనయుడవయ్యావు,
 నాన్నగారికి ప్రతిరూపం నీవై
 అమ్మ ఆలోచనకు రూపమిచ్చావు.

కేరింతాలనాడే ఇ. కె తాతకు
 జోతలిస్తూ అంకితమయ్యావు.
 మాటలొచ్చేనాటికే ఆయనమూటే
 జీవితంగా నడిపి చూపావు.

కోడూరు వాళ్ళొస్తే కొండెక్కిపోయేవాడివి
 అమలాపురంనుంచొస్తే అన్నంకూడా వదిలేసేవాడివి
 బందరువాళ్ళంటే బంధుత్వం కలిపేవాడివి
 అందరూ నీవారేనంటూ అన్నిటా నిలిచేవాడివి.

ఎన్నిజన్మలెత్తాలిరా నీసంస్కారం మాకలవడాలంటే ?
 ఎంత తపస్సుచేయాలిరా నీ పరమప్రేమ మాకు
 పట్టుబడాలంటే ?

నీవు

లేవంటే మేం భరించలేం -

అందుకే,

నీవు వచ్చినదారినే దిగివచ్చిన ఈకృతిని

'నీవు'గా అర్పించుకొంటాం.

నీరూప మిందులో చూసుకొంటూ మురుసుకొంటాం

అనుమతించవూ ? !

ఈ కృతిని చదివి వినిపించడానికై నా

మరోసారి ఆకృతిని స్వీకరించవూ !

చక్రపాణిమామయ్య.

శుభాశంసనము

“మననాత్ త్రాయతే ఇతి మంత్రః”. మననము చేసినచో మనలను మార్గమున బెట్టి రక్షించునది మంత్రము. శబ్దార్థములుగాక, ఈ రెండిటిని గమనించువానిలోనున్న పరమార్థమును కదలించు మాటలే మంత్రాలు. పెద్దవాళ్ళనోటి వెంట ఇలాంటి మంత్రాలు అప్రయత్నంగా వెలువడుతూఉంటాయి. ఆ వెలువడే మహామంత్రం తనలో ఉన్నదని ఇంకా తెలుసుకోలేనివారు మంత్ర శాస్త్రంలో ఉన్న ఒక మంత్రాన్ని తీసుకొని అక్షరలక్షలుగా నలుపుతూ ఉంటారు. సాధకుడు చేసేమంత్రం ఉచ్చారణకు సంబంధించినదనీ, ఉచ్చారణ తన హృదయానికి (ఉపరితిత్తులకీ, గుండెకాయకీ) సంబంధించినదనీ, అందులో నుండి ఉచ్చరింపబడేది తానేననీ తెలిసినవాళ్ళు సిద్ధులు. తెలియటానికి కావలసినదారిలో ఉన్నవాళ్ళు సాధులు. దానియందు అభినివేశం కలిగినవారు సాధకులు. ఒకమంత్రంతోగాని కొన్నిమంత్రాలతోగాని కిందామీదావడుతూ ఉన్నవాళ్ళు మంత్రకార్మికులు. వారికి అందులోఉన్న సత్యత్వం, ఆనందం కన్న శ్రమ ఎక్కువ తెలుసు. కాయకష్టం ఆరోగ్యానికి మంచిదనే సిద్ధాంతం మాంత్రిక జనాభాలో కూడా ఉన్నది.

“మీ మాటలు మంత్రంబులు” అనిపించాడు పెద్దన రససిద్ధుణ్ణి గురించి ప్రవరాఖ్యుడిచేత. సరియైన మాట సందర్భోచితంగా పుస్తకంలో వాడబడినపుడు రససిద్ధికలుగుతుంది.

దానినే అనటం వినటం ద్వారా సద్వినియోగం చేసినపుడు మంత్రసిద్ధి కలుగుతుంది. మహాకవుల కావ్యాలు మంత్రాలే కదా! లేకపోతే శ్రీరాముడు, శ్రీకృష్ణుడు దేవులై మన హృదయాలలో గూటిదీపాల్లాగా వెలుగుతూ ఉండటం ఎలా సాధ్యం? శ్రీమద్రామాయణమో, మహాభారతమో, భాగవతమో సొంతంగా చదివి ఆనందిస్తూ ఉన్నప్పుడు ఈసత్యం తెలుస్తుంది.

మంత్రాల కీమనకీ మధ్య ఉన్న భాష వేరు. మంత్రాలు భాషలో నైనా ఉంటాయి. మనకు సంస్కృతంలో ఉన్నట్టే, కొందరికి హిందూభాషలో, కొందరికి ఈజిప్టు భాషలో ఉండేవి. గుప్తవిద్య సంప్రదాయంవారికి మంత్రాలు 'సింజారు' భాషలో ఉండేవి. మనస్సులో ఉన్న సమస్య అనే గ్రంథిని తొలగించడానికి వాడబడే ధ్వని, అక్షరం, పదం, వాక్యం, అర్థం, పలికేవాడు, వినేవాడు కలిసి ఒక మంత్రం జనరేటర్ సర్క్యూట్ అవుతుంది. పలికేవాణ్ణి ఆమంత్రానికి ఋషి అంటారు. వినేవాణ్ణి శిష్యుడు అంటారు. వాడిలో గ్రంథి విడిపోయాక వెలిగేవాణ్ణి మంత్రాధిదేవత అంటారు. మాస్టరు సి. వి. వి. ఇంగ్లీషులో మంత్రాలు ఇచ్చారు. ప్రయోజనాన్నిబట్టి మంత్రం అవుతుందిగాని భాషనుబట్టి కాదు. తనలోనుండి వెలువడుతున్న మాటలు మంత్రాలుగా పనిచేస్తున్నాయి అని కృష్ణస్వామి గుర్తించాడు. అది అహంకారం అనడానికి వీలులేదు - ఇతరులుకూడా గుర్తించారు

కనుక (ఒక వేళ అతనికి అహంకారం ఉంటే అది మనకు సంబంధించినదికాదు. అతనికే మంత్రాలు ఆలస్యంగా పలుకుతాయి). మొట్టమొదటిరోజుల్లో ఇతడు అనుప్రాసలు అవలీలగా వాడుతూ ఉంటాడు అనుకొన్నారు విన్నవాళ్ళు. అతడూ అనుకొని ఉంటాడు మొదట. ఈ అనుప్రాసలు తన ప్రయత్నం లేకుండా రావటం గమనించాక “ఇవి మంత్రాలు రోయ్” అని హృదయాలు స్పందించాయి. (మనస్సులు స్పందించడానికి వెనకాముందూ ఆలోచించుకోవాలి కనుక ఆలస్యం పడుతుంది) స్పందించిన హృదయాలు గలవాళ్ళలో కొందరు తీవ్ర రజోగుణం కలవారు. “ఇవి లోకానికి వెంటనే అందించకపోతే టైమ్ వేస్టు” అని వారు ముందుకు ఊగడంతో ఈ మంత్రాలు బయటికి వచ్చాయి.

ఒక్కొక్కళ్ళద్వారా ప్రకృతి ఒక్కొక్క పని చేయిస్తుంది. వాళ్ళు అందుకు పుడతారు. పోతనకవిత్వంలో అంత్యానుప్రాసలు మంత్రాలు. తిక్కనాదులు ప్రయత్నించి వేసినచోటకూడా థెయిల్ అయ్యారు. పోతన తర్వాతివాళ్ళు అనుకరించడానికి యత్నించికూడా మంత్రాలను పుట్టించలేక పోయారు. (చక్కని నన్నని రేఖాచిత్రాన్ని కార్బన్ కాపీ తీద్దామని యత్నించినా చేతులు వణికి పాడై పోతుంది.)

కృష్ణస్వామి మాటలు కొందరి హృదయాలకి మంత్రాలు అనటంలో సందేహంలేదు. కొందరు అంటే సిద్ధంగా ఉన్నవాళ్ళు అని అర్థం. వాల్మీకి, వ్యాసుడు అంతటి

వాళ్ళు చేసిన రచనలకే కొంతమంది చదవటం అనే అవ్యాప్తి కలిగినపుడు ఇక చెప్పేది ఏమున్నది! కృష్ణస్వామి మంత్రాలు ఆ కొందరి హృదయాలలోనూ ఉన్న సందేహ మేఘాలని చక్కగా తొలగిస్తాయి, తొలగించాయి. ఆవెనుక ఆత్మాకాశంలో వెలిగే సూర్యుడూ చంద్రుడూ బయటపడతారు. ఇంతకీ ఇతని నోటివెంటవచ్చిన మంత్రాలు ఇతని ప్రయత్నానికీ, పాండిత్యానికీ, ఆజ్ఞకీ లోబడినవి కావు గనుక అపారమేయాలు. ఇలాంటి మంత్రాలకి మైక్రోఫోనుగా అతని విశుద్ధిచక్రమూ, యాంప్లిఫైయర్ గా అతని స్వరపేటికా చిరకాలం పనిచేస్తూఉండాలి. ఈ యంత్రాన్ని అతడూ అతని వాళ్ళూ జాగ్రత్తగా భద్రపరచుకొని చిరకాలం సద్వినియోగం చేయాలి.

వి శా ఖ

రుధిరోడ్డు

మార్గశీర్ష శుద్ధ ద్వితీయ

6-12-1983

ఎ. కృష్ణమాచార్య.

శ్రీ లక్ష్మణ యతీంద్రులు

ముముక్షుజన మహాపీఠాధిపతులు

మంగళాశాసనము

శ్రీరస్తు : చిరంజీవి మోపిదేవి కృష్ణస్వామికి :

ప్రేమపూర్వక నారాయణస్మరణములతో

ఆశీర్వాదించి

బాబూ !

నీ “మాటలు - మంత్రాలు” చూచాను.

సర్వులూ, సర్వమూ వాసుదేవస్వరూపమే అయినప్పుడు, నిజానికి, మంత్రంకాని మాట ఏం ఉంది! అందుకే మన పూర్వులు సర్వవాఙ్మయమూ బీజాక్షర సమాహారమే అని సెలవిచ్చారు.


అయితే, మంత్రాన్ని సక్రమంగా వినియోగించు కొనటం చేతకానినాడు, అది మాటగా మిగిలిపోతుంది. అలాకాక, కనువిచ్చి, వినయంతో తాను ఆశ్రయించిన వెలుగునకు తనను తాను సమర్పించుకొని, పరికరం కాగలిగిన నాడు, పలికిన ప్రతిమాటా మంత్రమై అలరారుతుంది.

‘కులపతి’ శ్రీమాన్ ఎక్కిరాల కృష్ణమాచార్య శుశ్రూషచేసి, ఆ పవిత్రమూర్తిచే రూపుదిద్దబడి, ఆ సాన్నిధ్యభాగ్యంవల్ల పెరిగిన, పెరుగుతున్న, ఆ సాన్నిధ్యంలోనే పెరుగుతున్న నీనుండి ఇట్టి మంత్రములు నిత్యమూ వెలువడుతూ, ఆ స్తిక సోదరబృందానికి నీద్వారా సేవ జరిగేవిధంగా భగవానుడు అనుగ్రహించుచుగాక!

నరరూపనారాయణ సేవలో

లక్ష్మణయతి.

సహృదయ సమర్పణము



శ్రీ చలసాని రామలింగయ్య, కస్తూరిబాయి దంపతులు(విజయవాడ)

ఈ గ్రంథముద్రణ వ్యయమును సహృదయముతో సమర్పించుకొనినారు.

నిరాడంబరులు, సజ్జనులు, సేవాతత్పరులు అయిన ఈ దంపతులకు

మాస్టరుగారి దివ్యాశీస్సులు నిరంతరము లభించునుగాక యని

హృదయపూర్వకముగ కోరుకొనుచున్నాము.

కృతజ్ఞతాంజలులు

జగద్గురువీరం అమలాపురం శాఖ సోదరబృందం వారిచే నిర్వహించబడుతున్న ఈ పుస్తకప్రచురణ యజ్ఞానికి ఎందరో, ఎన్నివిధాలుగానో మనస్ఫూర్తిగా సహకరించి తమ సహృదయతను చాటుకున్నారు.

ఈపుస్తకాన్ని ఆద్యంతం విని ఆనందించి దివ్యమైన తమ ఆశీస్సులను అందించిన కులపతి ఎక్కిరాల కృష్ణమాచార్యులవారికి మా నమస్సుమాంజలులు.

తన మనసుతో మెదలిన భావం అక్షరరూపంలో ఒదిగేవరకు, ఆచరణరూపంలో విస్తరించేవరకు నిద్రపోని కార్యశూరులైన చక్రపాణిరావుగారు ఈ యజ్ఞాన్ని నడుపుతున్న యజ్ఞకర్త. అట్టి సత్పురుషునకు,

సత్కర్మకు సాధనాలు తమంత తాముగా నడచి వస్తాయి అనడానికి నిదర్శనమో అన్నట్టుగా ఈ పుస్తకముద్రణ వ్యయం మొత్తం తామే భరించి తమసహృదయతను చాటుకొన్న మాననీయులు చలసాని రామలింగయ్య దంపతులకూ,

వ్రాతప్రతిని తయారుచేయడంలో సహకరించిన కొంకేపూడి శర్మ (ఘంటశాల) గార్హి, సోదరుడు ఐ. శ్రీనివాసుకూ,

పుస్తకంలోని భావానికి అనుగుణంగా కళాత్మకమైన
ముఖచిత్రాన్ని అందించిన శ్రీదాసుకూ,

అనుకున్న వేళకు పుస్తకాన్ని సర్వాంగ సుందరంగా
అందించిన ముముక్షువు ముద్రణాలయంవారికీ

మా అమలాపురం సోదరవర్గం తరపున హృదయ
పూర్వకమైన కృతజ్ఞతలు తెలియజేస్తున్నాను.

అమలాపురం |
6-12-88

ఇట్లు
సోదరుడు
బి. వి. నరసింహరాజు.

విషయానుక్రమణిక

పుట

1. ముందుమాట	...	iii
2. సమర్పణ	...	xiii
3. శుభాశంసనము	...	xvi
4. మంగళాశాసనము	...	xx
5. కృతజ్ఞతాంజలులు	...	xxi
6. మాస్టర్ ఇ. కె - మనం	...	1
7. తీరనిబాధ - తీరైనబాధ	...	11
8. మాత్రలవైద్యం - మాటలవైద్యం	...	24
9. సమాజము - సంస్కరణ	...	33
10. సహచరులు - సరిదారి	...	44
11. ఆత్మవిద్య - అసలురూపం	...	62

సవరణలు :

పుట 8-పంక్తి 10- 'పెంచుకోవడమేనా' బదులు 'పెండుకోవడమేనా' అనీ,
 పుట 33-పంక్తి 2 - 'ఈ వృత్తివిద్యలవెంటపడిన' బదులు ' ఈ ఉత్తి
 విద్యలవెంటపడిన' అనీ చదువుకోవాలి.



1. మాస్టర్ ఇ. కె - మనం

♦ హరిః ఓమ్ - హరికి హోమ్

♦ రాఘ్నకాదు - కుర్రాఘ్న

♦ నిధులుకాదు - ప్రతినిధులు

♦ ప్రచారంకాదు - ప్రసారం

యోగం వారికి - ఉపయోగం మనకి

♦ జీలునిబట్టిగాక వీలునుబట్టి

1. మాస్టర్ ఇ. రె - మనం

♦ హరిః ఓమ్ - హరిః ఘోష్

♦ రాఘ్నకాదు - కుర్రాఘ్న

♦ నిధులుకాదు - ప్రతినిధులు

♦ ప్రచారంకాదు - ప్రసారం

యోగం వారికి - ఉపయోగం మనకి

♦ జీలునిబట్టిగాక పీలునుబట్టి

మాస్టరు ఇ. కె - మనం

హరి: ఓమ్ - హరికి హోమ్

అది బందరు - వివేకానంద మందిరం. తమను ఉద్దేశించి ప్రసంగించి, ఉత్తేజితలను చేయవలసిందిగా అచ్చటి సోదర బృందం కృష్ణస్వామిని కోరారు. కృష్ణస్వామి ప్రసంగాన్ని ప్రారంభిస్తూ “హరి: ఓమ్, శన్నోమిత్ర: శం వరుణః.....” అని ప్రార్థన చేసి, ఇలా అన్నారు:

“సమర్పణబుద్ధితో ‘హరి: ఓమ్’ అనగానే ఈ శరీరం హరికి ‘హోమ్’ గా రూపొందుతుంది. ఆ పైన ‘అతడే’ మన నుండి వలుకుతూ మనలను ఉత్తేజితలను చేస్తూ ఉంటాడు. ఇదీ నేనెరిగిన సత్యం. దీనినే గుర్తుచుకోవాలి నిత్యం. ఈ స్పృహ మనకు కలిగి, మన మా స్పృహలో నిలబడగలిగిన కొద్దీ దేహం ద్వారా దివ్యజీవితం దేవుని లీలగా వ్యక్తమవుతుంది. ఈ సత్యాన్నే గుర్తు చేస్తూ మన పెద్దలు ‘దేహమే దేవాలయం. జీవుడే సనాతను ధైర్య దేవుడు’ అని ధర్మనాత్మకంగా వివరించారు.”

కృష్ణస్వామి పలుకులు వెలుగులు కాగా, అచ్చటి వారికి ఆత్మదర్శనం అరచేతి ఉసిరిక అయింది.

రాళ్ళు తాదు - కుర్రాళ్ళు

ఒకసారి ఒక పెద్దాయన కృష్ణస్వామిగారితో మాట్లాడుతూ “మాస్టరుగారు చేస్తున్న కృషిని గూర్చి విన్నాను. బాగానే ఉంది. అన్నట్టు ఆయన ఆశ్రమాల్లాంటివేమైనా స్థాపించారా? స్థాపిస్తే ఎక్కడెక్కడ ఉన్నాయి? వాటి వివరాలు తెలుపుతారా?” అన్నారు.

అప్పుడు కృష్ణస్వామి, “మాస్టరుగారికి ఆశ్రమాలను కట్టడంలో కన్న, వ్యక్తుల వ్యక్తిత్వాలను తీర్చి దిద్దడంలోనే ఆసక్తి ఎక్కువ. తన శక్తియుక్తులన్నీ అలసినవారికి సేద తీర్చడంలోనూ, వలసినవారికి శిక్షణ నివ్వడంలోనూ ఖర్చు పెడుతున్నారాయన. ప్రేమపూర్వకమైన సేవద్వారా సేద తీరుస్తున్నారు. ప్రవర్తనతో కూడిన ప్రబోధం ద్వారా శిక్షణ నిస్తున్నారు.

“పెద్దలైనవారు తమకు కోరి దగ్గరైన వ్యక్తులను ప్రయోజకులుగా, సమర్థులుగా, సమాజానికి పనికివచ్చేవారుగా తీర్చిదిద్దడంపైన దృష్టి పెట్టకుండా, వారి నుండి చందాలు రాబట్టి, ఆశ్రమాలు నిర్మాణం చేసి, ధర్మసంస్థాపన జరిగింది అనుకుంటే, అది పొరపాటే అవుతుంది. ఆ ఆశ్రమాల్లో తమ తరువాత దీపాలు పెట్టేవాళ్ళకోసం వెతు

కోవలసిన గతి పడుతుంది. అందుకే మాస్టరుగారు వ్యక్తులను సజీవ ఆశ్రమాలుగా తీర్చి దిద్దడమే ఉద్యమంగా పెట్టుకున్నారు. ఆయనకు కావలసింది ఆశ్రమాలకు పనికొచ్చే రాళ్ళు కాదు; సమాజాన్ని సరిచేసే కుర్రాళ్ళు.

“ఎంతోమంది గృహస్థులు మాస్టరుగారి వెలుగులో తమ గృహాలనే పవిత్రమైన ఆశ్రమాలుగా, సేవాకేంద్రాలుగా రూపొందించుకొంటున్నారు. గృహస్థాశ్రమం అన్న మాట పెద్దలు ఎందుకు వాడారో ఆ గృహాలను చూసినప్పుడు మనకు బోధపడుతుంది.

“శిక్షణ పొందేవారి సంఖ్య పెరిగినప్పుడు ఆ శిక్షణ కొరకు తగిన ఏర్పాట్లు చేసుకోవడం తప్పకాదు. పైగా తప్పనిసరి కూడాను. దానికి కావలసిన ప్రయత్నాలు ఈ మధ్యనే భౌతికకక్ష్యలో ప్రారంభమవుతున్నాయి. ఈ ప్రయత్న ఫలితంగా వేలాది వ్యక్తులు సాధకులుగా, సేవకులుగా శిక్షణ పొందేటందుకు కావలసిన సౌకర్యాలు ఏర్పడనున్నాయి. వ్యక్తులకు సౌకర్యంగా ఉండడానికి సంస్థలు, కట్టడాలు రూపు కట్టుకోవడం మంచిది కాని, సంస్థలను ముందు ఏర్పాటుచేసి, ఆ ఏర్పాటు చేయడంలో కాలహరణం జరిగి, ఆపైన ఆ సంస్థలో శిక్షణ పొందేవారి కోసం, ఆ సంస్థను పోషించేవారి కోసం వీధిని పడడం ఏమంత మంచిపని? ఉద్దేశం మంచిదే అయినా, ఉపయోగం తీసుండా పోతుంది. శిక్షణ ఈయవలసిన వ్యక్తి శిక్షణ నీయడం మాని, కట్టడాలు కట్టడం

మొదలు పెడితే, వంటవాడు వంటచేయడం మాని పేళ్ళు వేస్తూ కూర్చున్నట్టవుతుంది. శిక్షణ నిచ్చేవాడు శిక్షణ ఇస్తూ ఉంటే, ఆ శిక్షణ పొందేవారు తమకు అవసరమనిపించినపుడు తగిన సౌకర్యాలను తామే కల్పించుకుంటారు. కావలసిన సలహాలు, నూచనలు మాత్రం బాధ్యతతో శిక్షకుడు అందిస్తే సరిపోతుంది. మాస్టర్ గారు ఇప్పుడు చేస్తున్న దదే.

“ఇల్లు కట్టుకోవడం, పొలాలు, సంపదలు, హోదాలు పెంచుకోవడంలో పడి, పిల్లలకు శిక్షణనిచ్చే తీరుబడి లేక, చివరి దశలో చెడిపోయిన బిడ్డలను చూసి, దుఃఖించే తండ్రి గతి ఎలాంటిదో, ఆశ్రమాల స్మరణం పేరిట చందాల సేకరణ, వనరుల సమీకరణల్లో పడి, తనతో ఉన్నవారికి శిక్షణ నిచ్చే తీరిక లేక, ఊరూరూ తిరుగుతూ ఉండే శిక్షకుల గతి కూడా అంతే అవుతుంది.”

కృష్ణస్వామిగారి వివరణ అవతలి వ్యక్తిని ఆలోచనలో పడవేసింది. ఆయన తన నులోచనాల్ని తుడుచుకుంటూ, కృష్ణస్వామి వైపు తేరిపారజూస్తూ ఉండిపోయాడు కొంత సేపు. తేరుకోవడానికి ఆ మాత్రం సమయం పట్టడా మరి ?!

నిధులుకాదు — ప్రతినిధులు

“మాస్టరుగారు అనేక ప్రాంతాల్లో ఉచిత హోమియో వైద్యాలయాలు నిర్వహిస్తున్నారు కదా ! ఈ వైద్యాలయాలు నడవడానికి, సేవాకార్యక్రమాలు సాగడానికి

నిధులు ఎలా సమకూరుస్తున్నారు ?" అని అడిగారాకాయన, కృష్ణస్వామిని.

కృష్ణస్వామి ఇలా అన్నారు - "నిధులు ఉంటే సేవా కార్యక్రమాలు నడచిపోతాయనా మీ ఉద్దేశం ? నిధులు మూలుగుతున్నవాళ్ళున్నారు. వాళ్ళు ఈ మూలుగుతున్న ప్రజాసీకానికి ఏంచేయగలుగుతున్నారు ? ముందు మనకు హృదయమున వ్యక్తులు కావాలి. జీవితాన్నే సేవగా మలుచు కోవాలన్న దీక్షకలిగిన వ్యక్తులు కావాలి. అలాంటి వ్యక్తులు అరుదైతే, కరువైతే ఏంజరుగుతుందో ప్రభుత్వంవారు తెరచిన ఉచిత వైద్యాలయాలు, ఇతర కార్యాలయాలు, మనకు నిరూపిస్తున్నాయి. వాటికి నిధులున్నాయిగా ! కాని, పని జరుగుతున్న దెంతవరకు ? అందుకే మాస్టరుగారు 'నాకు మనీ పవర్ కన్న మాన్ పవర్ ముఖ్యం. నేను ఒకవేళ అర్థిస్తే, తయారుచేయడానికిగాను మీ బిడ్డలను అర్థిస్తాను గాని, మీ సంపదలను అర్థించను' అని నొక్కి చెబుతూ ఉంటారు.

"సరే నవ్వకీ కర్తవ్యోన్ముఖుడై నప్పుడు నిధులు వాటి కవిగా నడిచి వస్తాయనేది సృష్టిలోని సత్యం. సముద్రం లోనికి నదులు వాటికవిగా వచ్చిపడటంలేదా ? మనకీప్పుడు కావలసింది నిధులుకాదు; ప్రతినిధులు. ప్రతినిధులు ఉన్నప్పుడు ప్రతి నిధి సద్వినియోగ మవుతుంది. నిధులు సామర్థ్యం చేత

ఆకర్షింపబడతాయితప్ప, కక్కుర్తి చేత ప్రోగుచేసుకోవడానికి వీలయ్యేవి కావు. వాటివైపు ఆశతో చూస్తున్నవాణ్ణి అవి అందీ అందక ఆడించేస్తాయి. తన కర్తవ్యం వెంట తాను వెళుతున్నవాడి నవి వెంటబడి సేవిస్తాయి. మాస్టరుగారు తాను అనుభవిస్తూ, సహచరులచేత అనుభవింపజేస్తున్న ముఖ్యనూత్రాల్లో ఇది ఒకటి.”

మాస్టరుగారి సందేశానికి కృష్ణస్వామి చెప్పిన భాష్యం వింటున్న వ్యక్తికి వెలుగుదారి చూపించింది. ఆయన ‘మీరు చెప్పింది అక్షరాలా నిజం’ అంటూ కృష్ణస్వామి చెప్పిన మాటలను మననం చేసుకోసాగాడు.

ప్రచారం కాదు - ప్రసారం.

“మాస్టరుగారు హిందూమత ప్రచారానికి నడుం కట్టుకున్నారు కదా, వారి ఉపన్యాసం మన గ్రామంలో కూడా పెట్టిస్తే బాగుండేదే. మీరా ప్రయత్నం ఎందుకుచేయలేదు?” అన్నా డొక గ్రామస్థుడు.

కృష్ణస్వామి చిరునవ్వు నవ్వుతూ ఇలా అన్నారు : “ఉపన్యాసం కావాలో అక్కర్లేదో నిర్ణయించవలసింది నేను కాదు, మీ గ్రామపెద్దలు. మీకు కావాలి అనిపిస్తే దొడ్డి దారు లక్కర్లేదు. డై రెట్టుగా మాకిది కావాలి అని ఆయననే కోరవచ్చు. “ప్రచారానికి పూనుకున్నప్పుడు మన గ్రామానికి కూడా వచ్చి, చెప్పవలసిన బాధ్యత ఆయనకు లేదా ?” అని

మీరు భావిస్తున్నట్టు నాకనిపిస్తున్నది. ఆయన ప్రణాళిక తగు మాత్రం విపరిస్తాను. ఆయన చేస్తున్నది ఉపన్యాసాలు కావు; ఉపదేశాలు. ఆయన ఉపదేశిస్తున్నది హిందూమతాన్ని కాదు; మానవధర్మాన్ని. ఆయన ద్వారా జరుగుతున్నది ప్రచారం కాదు; ప్రసారం. ఆయన ధర్మాన్ని బోధగా కాక, మనిషి నుండి మనిషికి స్పర్శగా ప్రసరింపజేస్తున్నవారు. అయిస్తాంతం ఇనుపముక్కని స్పృశించినట్టు - సూర్యకిరణం కమలాన్ని స్పృశించినట్టు మానవజాతిని తన మాటలతో చేతలతో స్పృశించి మేల్కొల్పుతున్నవారు. మేల్కొనాలన్న తపన కల్గినపుడు మాత్రమే ఆయన స్పర్శ మనకు లభించేది. సిద్ధ పడని వాణ్ణి పట్టుకు తోమేవాడు పిచ్చివాడవుతాడు కాని పరమగురువు కాడు.”

కృష్ణస్వామి వివరణకు అవతలివ్యక్తి కొంచెం సిగ్గుతో తలవంచుకుంటూనే ఆయన పేసిన చురకలకు తగిన రీతిలో స్పందించి తనలో తాను ఆలోచించుకుంటున్నట్టుగా కనిపించాడు. కావలసిందదేగా మరి !

యోగం వారికి - ఉపయోగం మనకి

1983 జనవరి గురుపూజల్లో, మాస్టరుగారి తత్వాన్నీ, పూహాన్నీ విశదీకరిస్తూ కృష్ణస్వామి, “మాస్టరుగారంటే భారతీయులకు మొదట వైద్యునిగా తెలుసు. తరువాత ఆధ్యాత్మిక వేత్తగా తెలుసు. విదేశీయులకు ఆయన మొదట ప్రవక్త, ఆ తరువాత వైద్యుడు. విదేశీయులు ఆయననుండి

లభించే ఆత్మవిద్యకు అట్టులుచాస్తూ ఉండగా, భారతీయులు ఆయననుండి లభిస్తున్న సేవకు మాత్రం వెంటబడుతున్నారు. మాస్టరుగారు ప్రేమమయులు కనుక, విదేశీయులకు వారు కోరిన యోగాన్నీ, భారతీయులకు వారికి కావలసిన ఉపయోగాన్నీ సహజమైన చిరునవ్వుతో ఏక కాలంలో అందిస్తున్నారు. విదేశాల్లో వెలుగును ఎక్కువగా పంచిపెడుతూ ఇక్కడ మాత్రం మనకు కావలసిన పనిని ఎక్కువగా చేసి పెడుతున్నారు.

“ోగులుగా ఆర్తులుగా ఉండిపోతూ ఆయననుండి సేవను పెంచుకోవడమేనా మనం చేయగలిగింది ? ఆయన శంఖారావం విని వికసించేందుకు మన జాతి నోచుకోలేదా ? ఇప్పటికే అలసులమై ఆలస్యం చేశాం. సోమరులమై ఆవెలుగు యెడల ఏమరపాటు చెందుతూ వచ్చాం. ఈ అవలక్షణాల నుండి మనం బయటపడదల్చుకుంటే తప్ప, మాస్టరుగారు చూపిస్తున్న విశ్వరూపం మనకు సాక్షాత్కరించదు. నవతర నిర్మాతగా ఆయన ఇస్తున్న చేయూత మనకు లభించదు.”

ఇలా సాగిన కృష్ణస్వామి ప్రబోధం వింటున్నవారిని ఒక కుదుపు కుదిపింది.

జీలు (Zeal)ను బట్టిగాక - వీలునుబట్టి

మాస్టరుగారి పూహాన్నీ, మన కర్తవ్యాన్నీ విశదీకరిస్తూ పై సందర్భంలోనే కృష్ణస్వామి ఇంకా ఇలా అన్నారు: “అయితే మనలో కొందరం మాస్టరుగారి ద్వారా సేవ

పొందడమేగాక, మాస్టరుగారిలాగ సేవ చేయడానికి యత్నిస్తున్న వాళ్ళం ఉన్నాం కదా" అని మనం అనుకోవచ్చు. కొద్దిగా ఆత్మపరిశీలన చేసుకుంటే, మనకొక సత్యం తెలుస్తుంది. మాస్టరుగారి విదేశీ శిష్యుడు 'జీలు'ను బట్టి పని చేస్తూ ఉండగా, భారతీయ శిష్యుడు వీలునుబట్టి మాత్రమే పనిచేస్తున్నాడు.

"విదేశీయులలో మాస్టరుగారు చూపుతున్న ప్రణాళికకు జీవితాలు సమర్పణ చేసుకొంటున్న స్త్రీ పురుషుల సంఖ్య చూస్తే, భారతీయులమైన మనకు ఆశ్చర్యమే కలుగుతుంది. ఎందుకంటే, మనం మన పనులనుకొన్నవాటి నన్నిటిని చేసుకొని, మిగిలిన 'టయిం'లో మాస్టరుగారు చూపించిన మంచి పనిని చేయడానికి చూస్తున్నాం. అంతే సంతారా కాదా? భారతీయుడు తన దినచర్యలో మాస్టరుగారికి కొంచెం చోటుపెట్టడానికి విశ్వప్రయత్నం చేస్తున్నాడు. విదేశస్థుడు తన జీవితాన్ని ఆయన ప్రణాళికకు అనుగుణంగా మలచుకొని, రాకెట్ స్పీడుతో విశ్వశ్రేయస్సుకోసం పనిచేస్తున్నాడు. కాస్సేపు మంచి పనిచేసి, తృప్తిపడిపోయే అల్పసంతోషంమైన మనకూ, విశ్వమొత్తానికి కావలసిన పనిచేయడానికి నడుంకట్టిన 'రూడాల్ఫ్' వంటి యూరప్ దేశస్థునికి ఎంత తేడా ఉంది ! అందుకే వారు 'జీలు'నుబట్టి చేస్తుంటే,

మనం వీలునుబట్టి మాత్రమే పని చేస్తున్నాం అన్నాను.
మనకూడా 'జీలు'నుబట్టి పనిచేసే మంచి రోజులు రావాలి."

కృష్ణస్వామి విశ్లేషణ శ్రోతలను ఆలోచనలో పడ
పేసింది. వారిలో చాలామంది ఆత్మపరిశీలన చేసుకోవడానికి
ప్రయత్నిస్తున్నట్టు కనిపించింది.



2. తీరనిబాధ - తీరై నబోధ

- ♦ తప్పు జరిగిందనడానికి లేదు - తప్పుకోవడమే కష్టంగా ఉంది
- ♦ మరచిపోవడం కాదు మలచుకోవడం
- ♦ ఋణానుబంధం కాదు క్రీడానుబంధం
- ♦ ఉన్నవాళ్ళకేగా చేయగలిగింది
- ♦ బాధపడటం తప్పుకాదు - బాధ్యతనే విడువరాదు
- ♦ నిస్వార్థమైన మమకారమే పరమప్రేమగా రూపొందుతుంది
- ♦ భారతం వ్రాసినవాడే బాధపడ్డాడు
- ♦ దేహాలు అశాశ్వతం కాని, జీవితాలు శాశ్వతమే
- ♦ పై నికుడినై సాహసిస్తాను

తిరనిబాధ-తిరైనబోధ

తప్పు జరిగిందనడానికి లేదు-
తట్టుకోవడమే కష్టంగా ఉంది

“ఇన్ని సంవత్సరాలుగా నిరంతరం అదేపనిగా మీరు సేవచేస్తున్నారు. అలాంటి మీకు దేవుడు ఇలాంటి శిక్ష విధించవచ్చా? ఇది న్యాయమా?” అన్నారొక ఆత్మీయులు, కృష్ణస్వామిని అనునయించడానికి ప్రయత్నిస్తూ.

అంత బాధలోనుండి కృష్ణస్వామి ఇలా అన్నారు -

“దైవాన్ని తప్పుపట్టడానికి అవకాశం లేదు. అతడి ప్రణాళిక ప్రకారం అతడు ఘట్టాలు నడిపిస్తున్నాడు. కాకపోతే, సాగుతున్న మన అనుభూతికి తీవ్రవిఘాతం కలగడంతో మనమే తట్టుకోలేకపోతున్నాం. బాధ, ఆపేక్ష మన మమకారానికి సంబంధించినవి. సంఘటన దేవుడి ప్రణాళికకు చెందినది. ఇచ్చినప్పుడు ఎందుకని ప్రశ్నించామా, తీసుకు వెళ్ళినప్పుడు ప్రశ్నించగలగడానికి? తప్పు జరిగిందనడానికి లేదు. కానీ, తట్టుకోవడమే కష్టంగా ఉంది.”

కృష్ణస్వామి కనులవెంట దుఃఖం పొంగి పొరలింది.

మరచిపోవడం కాదు - మలచుకోవడం

“చెప్పినంత తేలిక కాదనుకోండి. ఎలాగైనా ఈ సంఘటనని మరచిపోవడానికి ప్రయత్నం చేయండి. తప్పదుమరి. కాలం ఎలాగూ కొంత సహకరిస్తుందనుకోండి” అన్నారు కృష్ణస్వామిని చూడవచ్చిన సన్నిహితులొకరు.

“మరచిపోవడం సాధ్యమూ కాదు, కర్తవ్యమూ కాదు. ఇన్నాళ్ళు మనతో సహచరించి వెలుగులు నింపిన వ్యక్తిని, భౌతికంగా దూరమైనంత మాత్రాన మరచిపోవడమంటే అది కృతఘ్నతే అవుతుంది. చేయవలసింది మరచిపోవడం కాదు; బాధను అనుభూతిగా మలచుకోవడం. దానికే కొంత కాలం పడుతుంది. పట్టనివ్వండి. కృష్ణుడు బృందావనాన్ని విడిచినప్పుడు గోపికలు బాధతో విలవిల్లాడిపోయారు. కాలక్రమంలో ఆ బాధ అనుభూతిగా రూపొందగా నిరంతర కృష్ణసాన్నిధ్యంలో వారు జీవించారు.

“నాక్కూడా అదే అవస్థగా, అదే గమ్యంగా గోచరిస్తోంది” అన్నారు కృష్ణస్వామి.

ఋణానుబంధం కాదు - క్రీడానుబంధం

“మీరు గుండె దిటవు చేసుకోవాలి. మనకు ఋణం తీరిపోయింది. అంతే అనుకోవాలి. ఋణం తీర్చుకోవడానికి వచ్చాడు, తీర్చుకుని వెళ్ళిపోయాడు. ‘ఋణానుబంధ రూపేణ

పశు పక్షీ సుతాలయః' అన్నారు పెద్దలు" అన్నారొక సన్నిహితులు, కృష్ణస్వామిని ఓదార్చడానికి ప్రయత్నిస్తూ.

కృష్ణస్వామి తలపైకెత్తి, అన్నవారి కన్నుల్లోకి నూటిగా చూస్తూ, "ఇది ఋణానుబంధం కాదు; క్రీడానుబంధం. మనిషికి మనిషికి మధ్య నున్నది ఋణానుబంధమేనా? ఇది చాలా సీచమైన దృష్టి. అప్పులు తీర్చుకోడానికేనా ఈ జన్మలన్నీ? జమాఖర్చుల లెక్కకేనా ఈ సృష్టి? దారుణమైన ఆలోచన. ఈ ఆలోచన. మనిషి హృదయం రాయిలా గట్టిపడడానికి పనికివస్తుందిగాని, ప్రేమగా ద్రవించి, అనుభూతిగా పర్యవసించడానికి పనికిరాదు."

అవతలి వ్యక్తి ఇంకొంత వివరం కావాలన్నట్టు ఆర్తితో చూస్తున్నాడు.

కొద్దిసేపాగి, కృష్ణస్వామి మళ్ళీ ఇలా అన్నారు :

"మొదట దైవం తాను అనేకం కాగోరగా ఈ సృష్టి వచ్చింది* అని మనకు వేదోపనిషత్తులు చెబుతున్నాయి. ఆ కోరికతోనే అనేకమైన మూర్తులు ధరించి, ఆ దైవం లీలగా క్రీడిస్తున్నట్టు భాగవతం కీర్తిస్తోంది.† క్రీడ, లీల అని ఋషులు చెబుతూ ఉండగా, కర్మబంధం, ఋణసంబంధంగా పండితులు జమకట్టారు. ఎదుటి మనిషిని దైవంగాచూస్తే ముక్తస్థితిని

* సోఽకామయత బహుస్యాం ప్రజాయే యేతి

† నర్తకుని భంగి పెక్కుగు మూర్తుల నెవ్వడాడు

పొందుతావు అని ఋషులు చెప్పగా, తోడిమనుషులను వదిలించుకుంటే దేవునికి దగ్గరతామని మెట్టవేదాంతులు భ్రమపడ్డారు. సర్వమూ ఆయన క్రీడ అయినప్పుడు, ఈ మూర్తులన్ని ఆయనవే అయినప్పుడు మూర్తికి మూర్తికి మధ్య నున్నది పూర్తిగా క్రీడానుబంధమే కదా!”

“అయితే కర్మ సిద్ధాంతం నిజం కాదంటారా? ఆ వ్యక్తి” అడిగాడు.

“కొంతవరకే” అంటూ కృష్ణస్వామి ఇలా వివరించ సాగారు-

“ఒక ఆటస్థలంలో ఆటగాళ్ళు కొందరు చేరి తమ ఆనందం కోసం ఆడుకోవడానికి ఉపక్రమిస్తారు. ఆట ఒకసారి ప్రారంభమయిన తరువాత పాయింట్లు రావడం, పాయింట్లు పోవడం, గెలవడం, ఓడడం, దానిని బట్టి మళ్ళీ మళ్ళీ ఆడుతూ ఉండడం జరుగుతూ ఉంటుంది. ఆడుకుంటున్నది ఈ గెలుపు ఓటములను లెక్కపెట్టుకోవడం కోసం కాదని, ఆనందం కోసమని గుర్తున్నంతవరకు గెలుపు ఓటములు వారిని బంధించవు; బాధించవు. అవే ముఖ్యమనుకున్నవారిని అవి బంధించకమానవు. భూమి అనే క్రీడారంగంపై సృష్టిక్రీడ ప్రారంభమైన తరువాత దేహాలు ధరించిన ఆటగాళ్ళుగా మన కథా అంతే. కాబట్టే లాభనష్టాలు, జయాపజయాలు, సుఖదుఃఖాలు మొదలైన ద్వంద్వాలకు అతీతంగా ఉంటే తాను అనుభవానికి వస్తానని గీతలో భగవానుడు చెప్పాడు.

లాభనష్టాదులపైన దృష్టి ఉన్నవారికి నన్ని వేశాలు ఋణాను బంధాలు. అంతర్యామిపైన దృష్టి ఉన్నవారికి అవి క్రీడాను బంధాలు. అందుకే కర్మసిద్ధాంతం కొంతవరకే అన్నాను నేను. ఆటలో వాద్దులు, బద్దెలు, నియమాలు, అవుటయి పోవడాలు ఉండవని కాదు, ఉంటాయి. కానీ ఆట ఆనందం కోసమని గుర్తున్నంతవరకు అవి మనని ఉత్సాహపరుస్తాయే తప్ప, ఏడిపించవు.

“అన్నిటికన్న పైనున్న సత్యం ఏమిటంటే, కర్మ తాను చేస్తున్నాను అని భ్రమపడినవారికే, కర్మబంధం ఉంటుంది. కర్మ తమనుండి జరుగుతున్నది అని దర్శించినవారికి ఆ బంధం స్థానంలో అనుబంధం, ఆనందం ఉంటాయి. సారాంశ మేమిటంటే, వేదాంతం పేరిట ఎండిపోకండి అని. తోడి జీవులను బంధాలుగా ఋణసంబంధాలుగా చూసే నీచస్థితికి దిగజారకండి, వారిని దైవస్వరూపంగా దర్శించి, వారి ఆరాధనగా జీవితాన్ని మలచుకోండి, వారి మూర్తులు దూర మైనా గోపికల్లా మధురస్మృతులు జ్ఞప్తిచేసుకుంటూ తరించండి అని”.

“ఇంత బోధలోనూ మిమ్మల్ని ప్రశ్నించి ఎక్కువ సేపు మాట్లాడించాను. మీ మాటలు అమృతప్రాయమైనవి. అయినా ఈ సందర్భంలోకూడా...”

“ఫరవాలేదు. మీరు ప్రశ్నించడంవల్ల మరొకసారి సత్యదర్శనం పొందే ప్రయత్నం నాలో జరిగింది. ఆ దర్శ

నాన్ని నాకు అందించేటందుకు నిమిత్తంగా మీరిక్కడ ఉన్నారు” అంటూ కృష్ణస్వామి అరమోడ్ను కన్నులతో ఒక విధమైన అనుభూతితో నిలిచారు.

ఉన్నవాళ్ళకేగా చేయగలిగింది !

“ఇంత బాధలో ఉండికూడా ప్రత్యేకంగా మా ఊరు మనిషిని పంపించి, నన్ను రప్పించి, మందిస్తున్నారు మీరు. అలాంటి మీకు ఇంత బాధపెట్టాడా దేవుడు!” అంటూ కళ్ళ నిండా నీళ్ళు నింపుకుంది ఒక స్త్రీమూర్తి.

“శరీరంలో లేనివాడికి నేనేం చేయగలనమ్మా? ఉన్న వాళ్ళకేగా చేయగలిగింది!” అంటూ బాధతో కూడిన వాత్సల్యంతో చూశారు కృష్ణస్వామి.

బాధపడడం తప్పకాదు - బాధ్యతనే విడువరాదు

“సీవిలా కుమలిపోకూడదు. నువ్వే ఇలా అయితే, మిగిలినవాళ్ళు ఏమవుతారు? ఏదో ఒక వ్యాపకం పెట్టుకుని, నిన్ను నువ్వు తమాయించుకోవాలి. నువ్వు మా అందరికీ చెప్పగలిగినవాడివి. మీకు మే మేం చెప్పగలం?” అన్నది కృష్ణస్వామి చెల్లెలు కళ్ళనిండా నీళ్ళు నింపుకుని.

“బాధ కలుగుతున్నప్పుడు పడకుండా ఉండడం ఎలా సాధ్యమమ్మా? బాధపడడం తప్పకాదు. బాధ్యతనే విడిచిపెట్ట

గూడదు. నాకు వేరే వ్యాపక మెందుకు? నా కర్తవ్యమే నా వ్యాపకం. నేను చేస్తున్నది, చేయవలసినది ఇంత ఉండగా వ్యాపకాన్ని వెతుక్కోవడ మెందుకమ్మా?

“చెప్పగలిగినవాడిని అన్నావు. నాకు తెలిసింది చెబు తాను విను. ఎంత బాధ కలిగినా ఫరవాలేదు. ఆ బాధ, దానికి కారణంగా కనపడుతున్న వారిమీద విద్వేషంగానో, ఎదురుగా నున్న కర్తవ్యం యెడల వైముఖ్యంగానో మారకుండా ఉండడమే కావలసింది. రాముడు తనకు కలిగిన బాధనంతటినీ అలాగే అనుభవించాడు. అందుకే మానవులకు ఆదర్శ మయ్యాడు” అంటూ వివరిస్తున్న కృష్ణస్వామి రామగాథ లోతులలోనికి మానసికంగా ప్రవేశిస్తున్నట్టు కనిపించారు.

నిస్వార్థమైన మమకారమ్
పరమప్రేమగా రూపొందుతుంది

“అన్నీ తెలిసినవారు మీరు. మిమ్మల్ని ఓదార్చ గలగటం మాకెలా సాధ్యం? కానీ మీరు బాధపడుతుంటే చూడలేం. తట్టుకోవాలి మీరు. ఎంతైనా ఆ మమకారపాశం గట్టిది కదా! అది మనిషిని కుదపివేస్తుంది” అన్నారు సన్నిహితు లొకరు కృష్ణస్వామిని చూడవచ్చి.

“స్వార్థపూరితమైన మమకారం పాశమన్నమాట నిజమే. కానీ నిస్వార్థమైన మమకారం ప్రేమగా, పరమ

ప్రేమగా రూపొందగలిగిన దవుతుంది. నేనిప్పుడు అతడు చూపిన వెలుగును. అతని సాహచర్యంలోని తీపిని తలచుకొని దుఃఖిస్తున్నాను తప్ప, ఇంక దేనినీ ఆశించికాదు. గోపికలు, కృష్ణుడు తమను విడిచి వెడుతున్నప్పుడు ఆ ఎడబాటుకు బాధతో నుళ్ళుతిరిగిపోలేదా ? కానీ ఏం జరిగింది ? ఆ బాధే క్రమంగా జీవితానుభూతిగా రూపొందింది. కృష్ణుడే వారికి జగమంతా కనిపించేటట్టు చేసింది. ఆపైన నిరంతర కృష్ణ సాన్నిధ్యంలో వాళ్ళ జీవితాలు వేణుగానంగా సాగాయి. నిస్సార్థమైన వాళ్ళ మమకారమేగా ఇంతటి దివ్యస్థితిని వాళ్ళకు అనుగ్రహించింది ! వారిలాంటి బాధే ఇదికూడా. కానీ కృష్ణుడు వారి బాధను కాదన్నాడేమో చూశారా ! బాధపడటం తప్పన్నాడేమో చూశారా ! అతనికి తెలుసు - నిస్సార్థమైన ఆ మమకారమే వాళ్ళ జీవితాల్లో తన సాన్నిధ్యాన్ని నింపగలదని" అంటూ కృష్ణతత్వాన్ని స్మరించారు కృష్ణస్వామి.

భారతం వ్రాసినవాడే బాధపడ్డాడు !

“మీరు భారత భాగవతాలు తెలిసినవారు. తత్త్వజ్ఞానాన్ని మీకు వివరించటానికి యత్నించడం సాహసమే అవుతుంది. మీరు ఈ బాధనుండి త్వరలో తేరుకోవాలని కోరుకుంటున్నాను” అన్నారు ఆత్మీయులైన ఒకరు.

“భారత భాగవతాలను మనకెవడు భిక్షపెట్టాడో ఆ వ్యాసుడికే ఈ బాధ తప్పలేదు. కావాలని ఈశ్వరుణ్ణి

కోరి శుకుణ్ణి పుత్తుడుగా పొందాడు. శుకుడు పుట్టుసిద్ధుడై (స్త్రీ) పురుష భేదానికి అతీతంగా దివ్యత్వంతో వర్తించడం చూసి ఆనందించాడు. తాను దిగివచ్చిన ప్రణాళిక పూర్తి కాగానే శుకుడు ఉత్తరదిక్కుగా బయలుదేరి, చుట్టూఉన్న చెట్లకు పొదలకు “మాతండ్రి నా వెనుక నాకొరకైవస్తూ నన్ను ఆర్తితో పిలిచినపుడు నా బదులు మీరు పలకాలి నుమా” అని చెప్పి ముందుకు సాగుతాడు. వెళ్ళగా వెళ్ళగా రెండు పెద్ద కొండశిఖరాలు వస్తాయి. శుకుడి ప్రయాణం ఆగేదికాదని తెలిసి ఆ రెండు శిఖరాలు చూళ్ళమైపోయి దారినిస్తాయి. శుకుడు వాయుపథాన్ని అతిక్రమించి సర్వ భూతాత్మకుడై పోతాడు. వ్యాసుడు శుకునిసంగతి తెలిసి శుకుడు నడిచినదారిని పట్టి “శుకా ! శుకా !” అని పిలుస్తూ ముందుకు సాగుతాడు. శుకుడు సర్వభూతాత్మకు డయ్యాడని తెలిసి దీనవదనుడై ఒక కొండచివర బాధతో మూలుగుతూ నిలబడిపోతాడు. అప్పుడు శివుడు సాక్షాత్కరించి వ్యాసుణ్ణి ఓదార్చి ఇలా అంటాడు : “వంచభూతాలతో సమానమైన వీర్యంగల పుత్తుడు కావాలని కోరావు; పొందావు. మీ ఇరువురిగాధ శాశ్వతంగా నిలచిపోతుంది. తనకర్తవ్య నిర్వహణంచేసి తనువు విడిచాడతను. బిడ్డయెడల నీ ప్రేమ ఎట్టిదో నాకు తెలుసు. ఇకపైన నీ కుమారుని నీడ నీతో నడుస్తూ నీకు ఆలోటును తీర్చే ప్రయత్నం చేస్తుంది.” వ్యాసుడు అప్పటికీ కొంత ఊరట చెందుతాడు. జీవితాంతం తనతో నీడగా కలిసి సాగుతున్న పుత్తుని మూర్తిని చూసుకుంటూ కర్తవ్య నిర్వహణ చేస్తాడు.

“పరిశోధనకోసం భారతాన్ని చదువుతున్నప్పుడు ఈ ఘట్టం నన్ను నిలబెట్టింది. అప్పుడు నిలబించింది నాకు - వేదాంతమంటే గుండెను బండరాయిగా చేసుకోవడం కాదని. ఆగ్దిత లేని హృదయం అదీ ఒక హృదయమేనా? వ్యాసుడు పొందిన స్థితి అతనినేం తక్కువచేసింది? అతడి హృదయమార్గవాన్ని మనకు తెలియజేస్తుంది. గడ్డాలు మీసాలు నిస్వార్థమైన మమకారానికి అడ్డాలు కావని తెలియజెబుతుంది.

“ఇలాంటి సన్నివేశాలు, హృదయాన్ని కరిగించేవి, కరిగించి సంస్కరించేవి అనేకం పవిత్ర గ్రంథాల్లో ఉండగా, మెట్టవేదాంతం ఎక్కడనుండి వచ్చిందన్నది అని ఆశ్చర్యపోయానప్పుడు. అలాడు ఈ ఘట్టం నన్ను నిలబెట్టింది. ఈనాడు విధే నన్ను అలాంటి ఘట్టంలో నిలపెట్టి, చూస్తోంది” అంటూ వ్యాసస్మరణతో కనులు మోడచ్చరు కృష్ణస్వామి.

దేహాలు అశాశ్వతం కాని,
జీవితాలు శాశ్వతమే

సన్నిహితు లొకరు కృష్ణస్వామిని ఓదారుస్తూ, “మీకు తెలియనిదేముంది, అశాశ్వతమైన మానవ జీవితాలను గురించి!” అన్నారు.

కృష్ణస్వామి ఒక్కక్షణం మానంగా ఉండి ఆ వ్యక్తితో ఇలా అన్నారు: “మానవ దేహాలు అశాశ్వతమేగాని, మానవ జీవితాలు అశాశ్వతం కాదు సుమా! రాముడి గాథ, కృష్ణుడి

కథ, మహనీయుల జీవిత చరిత్రలు, మన కీ సత్యాన్ని స్పష్టం చేస్తున్నాయి. వాళ్ళు దేహాలువిడిచిపెట్టి ఎన్నివేల సంవత్సరాలయింది ! అయినా వారి జీవితాలేమైనా పాతబడ్డాయా ? అయితే అందరి జీవితాలూ అలా నిలబడవేం ? అన్న ప్రశ్న వస్తుంది మనకి. దేహాలు ధరించినవారిలో రెండు రకాల వాళ్ళుంటారు - దేహాంకోసం - బ్రతికేవాళ్ళు, ధర్మంకోసం బ్రతికేవాళ్ళు అని. దేహాంకోసం బ్రతికేవాళ్ళకి దేహాన్ని పోషించుకోవడమే పరమావధి. దానికే వాళ్ళకి జీవితకాలం సరిపోతుంది. కాబట్టి దేహంతోపాటు ఆ జీవితాలుకూడా కాలగర్భంలో కలిసిపోతాయి. ధర్మంకోసం బ్రతికేవాళ్ళు ధర్మ నిర్వహణకొరకు దేహాన్ని ఒక పనిముట్టుగా స్వీకరించి లోకశ్రేయస్సు సాధించడంలో తమ పనితనాన్ని చూపిస్తారు. దేహాలు పడిపోయిన తర్వాత కూడా ఆ జీవితాలు, ఆ జీవితాల్లోని పనితనం ఆచంద్ర తారార్కం నిలచిపోతాయి. కాల కాలాల్లో తరతరాల మానవులకు పథనిర్దేశం చేస్తూ ఉంటాయి.

“వేదాదిత్య జీవితం కూడా ఆ కోవకు చెందినదే కనుక, అది శాశ్వతం. స్మరించుకోవలసినదేతప్ప, మరచిపోవలసినది కాదు.”

మానవజీవితాల ఆనుపానులను లోతుపాతులను తడిమిచూస్తున్నది ఆయన మనస్సు.

సైనికుడినై సాహసిస్తాను

“బాబుని గూర్చిన ఇంత బాధలో ఉండి కూడా మీరు గ్రంథరచన చేస్తున్నారు. నాకు కావలసిన ప్రణాళిక లిస్తున్నారు. జాతిరుగ్ధృతలను గూర్చిన విశ్లేషణను అందిస్తున్నారు. కర్తవ్యం నిర్దేశిస్తున్నారు. ఒక ప్రక్క బాధ, మరొక ప్రక్క బోధ. మీ కెలా సాధ్యమౌతోందోగాని, ఆశ్చర్యంగా ఉంది నాకు” అన్నాను నేను.

కృష్ణస్వామి ఇలా అన్నారు :

“విదేశీయులు మన దేశాన్ని ఆక్రమించే ప్రయత్నం చేస్తున్నప్పుడు జరుగుతున్న ఆ యుద్ధంలో మాతృదేశ రక్షణకై కలిసికట్టుగా పోరు నలుపుతున్న, ప్రాణస్నేహితులైన ఇద్దరు సైనికులున్నారనుకో. ఆ ఇద్దరిలో ఒకడు ఆ పోరులో తూటాలు తగిలి, శరీరాన్ని విడిచిపెట్టాడనుకో. మిగిలినవా డేం చేస్తాడు ? స్నేహితునికోసం ఆక్రందించడం మానేస్తాడా? ఆక్రందించడంలో పడి, యుద్ధాన్నే మానేస్తాడా? ఆక్రందిస్తూనే యుద్ధం చేస్తాడు. ఆ బాధతోనే మరింత విజృంభిస్తాడు. తన స్నేహితుని బదులు కూడా తానే యుద్ధం చేస్తాడు. దేశరక్షణయెడల అతనిదీక్ష పెరుగుతుందితప్ప తగ్గదు. ఇక అతను విశ్రమించడు. తన ప్రాణానికి కూడా తెగించి, మరింత ముందుకు సాగుతాడు. సరిగా అలాంటి స్థితిలోనే ఉన్నానిప్పుడు నేను.

“నే పనిచేస్తున్న ప్రణాళికలో నా బిడ్డను కూడా ఒక సహచరునిగా భావించాను. అతడూ అలాగే ప్రవర్తించేవాడు. ఇంతలో అతడు దేహం విడిచాడు. నాకు బాధపెరిగింది; కర్తవ్యమూ పెరిగింది. విశ్రమించవలసిన సమయం కాదిది. ఆ బాధ ఇచ్చిన ప్రేరణతో దేహాన్ని దివ్యప్రణాళికకు మరింతగా అంకితం చేయడమే నేను చేయగలిగింది, నేను చేయవలసింది.

“దేహం బుద్బుదం వంటిదని మరొక సారి నిరూపించాడు, వెన్నుతట్టాడు వేదాదిత్య. ఏమో ఏ ఊణాన్నైనా ఈ శరీరాన్ని అప్పజెప్పవలసి రావచ్చు. అంతలోపల నానుండి ఉద్దేశింపబడిన కర్తవ్యనిర్వహణం జరగాలి. అందుకే ఈ ప్రయత్నమంతా.”

కృష్ణస్వామివదనం గంభీరంగా ఉంది. ఆ కళ్ళు కర్తవ్యోన్ముఖమైన చూపులతో దివ్యత్వాన్ని వెదజల్లుతున్నాయి.

మా త్రుల వైద్యం - మా టల వైద్యం

చుట్టాలు వచ్చినా చుట్టాలు తప్పకండి

ఒకసారి డిస్పెన్సరీలో రోగులను పరిశీస్తున్నారు కృష్ణస్వామి. ఒక స్త్రీ కేస్ పీటును పరిశీలిస్తూ, “ఈ మధ్య అపథ్యం ఏం జరగలేదుకదా” అన్నారు.

దొరికిపోయామనుకుంటూ ఆవిడ “ఈమధ్య బంధువు లొచ్చారండి. మనం తినడంలేదుకదా అని వాళ్ళకెలా అలా పెట్టగలం చెప్పండి ?” అంటూ సాగదీసింది.

“గుండు దొరికిందికదా అని పనందుగా అన్నీ లాగించేశారన్నమాట. అసలు తినాలని ఉన్నది మనకి. చుట్టాలొచ్చారన్నది వంక. ఇలా అయితే మందులేం పని చేస్తాయి ? చుట్టాలు వచ్చారంటే, నేనొప్పుకోవచ్చు కానీ, అవి ఒప్పుకోవుగా, చుట్టాలొచ్చినా చుట్టాలు తప్పకుండా ఉంటేనే మందు పనిచేసేది” అని మందలించి, ఆవిడకు మందు వ్రాసి పంపించేశారు.

3. మాత్రలవైద్యం - మాటలవైద్యం

- ✦ చుట్టాలువచ్చినా చుట్టాలు తప్పకండి
- ✦ పిల్లకాయలుకావాలా ? ఉల్లిపాయలుకావాలా ?
- ✦ ఏదో ఒక మండే పడాలి
- ✦ ఆ స్త్రీపాస్తులు రాకపోయినా, ఆధివ్యాధులు వచ్చేస్తాయి
- ✦ మందుకు రావడమేకాదు, ముందుకురావాలి
- ✦ నెంబరా ? మెంబరా ?
- ✦ కాంపౌండ్లోకి వచ్చినవాడల్లా కాంపౌండరే
- ✦ రోగ్గులులేరు, ఉన్నది రోగులే !
- ✦ అందుకున్నాను - అందుకు ఉన్నాను

ప్రక్కనున్న సహచరునితో “పథ్యం పేరిట ఇంద్రియ నిగ్రహానికి మంచి బ్రయినింగ్ పెటాడయ్యా హానిమన్. రోగం కుదరడంతో బాటు పనిలోపని యోగం కూడా కుదిరి పోతుందినుమా” అన్నారు చిన్నగా నవ్వుతూ.

పిల్ల కాయలు కావాలా ? ఉల్లి పాయలు కావాలా ?

ఒకావిడ తన ఇద్దరు బిడ్డలకు కృష్ణస్వామిగారిదగ్గర మందు ఇప్పిస్తోంది. శ్రద్ధ తక్కువగా ఉన్నట్టు గమనించి, “పథ్యం సరిగ్గా జరుగుతోందా?” అని నిలదీశారు కృష్ణస్వామి.

ఆవిడ జంకిన గొంతుతో “పిల్లలు తినకూడదనుకోండి. అందుకని మేం మానుకోలేం గదండి” అంది.

“అయితే వాళ్ళకి వేరే వండి పెట్టండి.”

“రోజూ వేరే వండిపెట్టడం అంటే కష్టంగదండి.”

“అయితే ఉల్లి, వెల్లుల్లి, మసాలాలు కొనడం పూర్తిగా మానేయండి.”

“జిహ్వా ఎన్నాళ్ళని కట్టుకోగలమండి !”

“ఇదిగో ఏచమ్మా, నీకు కావలిసింది పిల్ల కాయలో ఉల్లి పాయలో తేల్చుకో. ఉల్లి పాయలు కావాలంటే పిల్ల కాయల ఆరోగ్యం కుదుటపడదు. పిల్ల కాయలు కావాలంటే ఉల్లి పాయలు తరగడానికి వీలుపడదు. ఏం ఏచంటావ్ ? ఎవరు కావాలి ?”

“పిల్లకాయలేనండి. మీరు చెప్పినట్టే, ఉల్లిపాయలూ అవీ మానేస్తాం. మరి వాళ్ళు బాగోవాలనేకదండి ఇదంతా” అంటూ మందు వ్రాయించుకొని నమస్కరించి వెళ్ళి పోయింది.

కృష్ణస్వామి ప్రక్కనున్న సహచరునితో “పాపం పిచ్చావిడ. ఉన్ననిజం ఒప్పుకుంది. ఎంతోమంది మనతో పథ్యం చేస్తున్నామని దబాయించి చెబుతూ, లోపల లాగించేస్తూ ఉంటారు. నష్టం వాళ్ళకేసని మర్చిపోతూ ఉంటారు” అన్నారు నవ్వుతూ.

ఏదో ఒక మందే పడాలి

ఒకరోజు ఒకతను మందుకు వచ్చాడు. కేసుషీటును పరిశీలిస్తూనే వాసన పట్టారు కాబోలు- “ఏవోయ్ ! మందే మూర్ఖులు ఆలవాటుండేమిటి ?” అన్నారు నవ్వుతూ.

“కొంచెంగా ఉండండి. సెమపడేవాళ్ళం కదండి. ఆమాతరం పడితేనేనండి బండి నడిసేది.”

“ఆ మందుపడితే, ఈమందు పనిచేయదుమరి. ఏదో ఒక మందే పడాలి. ఏమందు కావాలో నీవే నిర్ణయించుకో.”

అతను కొంచెంసేపు డైలమాలోపడి, “మందు పని సేయదంటున్నారు కదండి. మరి తప్పదంటే మానేస్తానండి. సెడిపోయిన శరీరం కుదుటపడాలి కదండి” అని దణ్ణం పెట్టాడు.

“దాన్ని వదిలేయ్, దీన్ని మొదలెట్టు” అని మందు వ్రాసి పంపారు కృష్ణస్వామి.

ఆ స్తిపాస్తులు రాకపోయినా
ఆధి వ్యాధులొచ్చేస్తాయి

ఆస్తూతో బాధపడుతున్నానని ఒక స్త్రీ మందు తీసుకునేటందుకు వచ్చింది. ఆమె కేసుషీటు పరిశీలిస్తూ కృష్ణస్వామి, మీ తల్లిదండ్రుల్లోగాని, వారి తల్లిదండ్రుల్లోగాని ఈ ఆస్తూ లక్షణాలు ఎవరికైనా ఉండేవా అమ్మా?” అని అడిగారు.

“మా అమ్మమ్మగారికి ఉండేదండీ. అలా పెద్దవాళ్ళకుంటే వచ్చేస్తుందాండీ?”

“పెద్దవాళ్ళకు లేకుండా పెద్ద వ్యాధులేవీ పిల్లలకు డైరెక్టుగా రావండీ. ఆ స్తిపాస్తులు వచ్చినా రాకపోయినా, ఈ ఆధివ్యాధులు మాత్రం తప్పకుండా వచ్చేస్తాయి. వారి జబ్బులకు వారసలమైనా కాకపోయినా, వాళ్ళ జబ్బులకు మాత్రం తప్పకుండా వారసుల మవుతాము.”

ఆమెకు విషయం బోధపడి, “మాకు కలగబోయే పిల్లలకు కూడా వచ్చేస్తాయాండీ?” అన్నది.

“మీరు నిష్ఠతో హోమియోమందు తీసుకుంటే వ్యాధి తత్వం కరిగిపోతుంది. అపైన కలగబోయే పిల్లలు

ఆరోగ్యవంతులవుతారు. తరంనుండి తరానికి సంక్రమించే దీర్ఘవ్యాధులను కరిగించివేయడమే హోమియోకున్న ప్రత్యేకమైన సద్గుణం. శ్రద్ధగా పథ్యంచేసి, బయటపడగిడి బబ్బునుండి” అంటూ ధైర్యం చెప్పారు కృష్ణస్వామి.

ఆమెకు తమ వంశమే ఆ వ్యాధినుండి బయటపడినట్ట నిపించింది.

మందుకు రావడమేకాదు - ముందుకు రావాలి

ఒక యువకుడు క్రమబద్ధంగా మందు పుచ్చుకుంటున్నాడు. చాలవరకు స్వస్థత పొందాడు. ఇదివరకు లేని చురుకుదనం, ఉత్సాహం, జిజ్ఞాసా అతనిలో కొట్టొచ్చినట్టు కనిపిస్తున్నాయి. ఒకసారి అతను మందుకు వచ్చినప్పుడు మందు వ్రాసిఇస్తూ, “ఏవోయ్, మీ శరీక్షలైపోయినాయా?” అన్నారు కృష్ణస్వామి.

“అయిపోయాయండి”

“అయితే ఏం చేస్తున్నావ్?”

“ప్రస్తుతం ఖాళీగానే ఉన్నానండి”

“ఈ వయస్సులో ఖాళీగా ఉండటమేమిటోయ్?”

“మీరేదైనా చెబితే, చేయాలని ఉందండి.”

“నీ వీలునుబట్టి రోజూనో, లేక ఆదివారనాడో వచ్చి, మందులు కట్టిఇవ్వగలవా?”

“వస్తానండి, ఆమాట నేనే అడుగుదా మనుకున్నానండి.”

“అందుకేనోయ్, నే కలగజేసుకున్నది. మందుకు రావడమేకాదు, ముందుకు రావాలి. ఎప్పుడూ పేషంట్ గా ఉండిపోవడం అవమానం కాదుటోయ్ !” అంటూ వెన్నుతట్టి పంపారు కృష్ణస్వామి.

ఈరోజునుండి, నేనూ ఒక సేవకుణ్ణికదా అని పరవశించా డా యువకుడు.

నెంబరా ? మెంబరా ?

కొన్ని నెలలపాటు వైద్యసేవలో పాల్గొని, ఆమధ్య కనపడని యువకుడొకడు మందుకనివచ్చి, క్యూ ప్రకారం నెంబరు తీసుకొని వచ్చాడు. సర్వసామాన్యంగా సేవలో పాల్గొనే సభ్యుల కుటుంబాలకు ముందుగా మందిచ్చి పంపించే ఆచారం ఉన్నది. వారికి నెంబరక్కర్లేదు.

నెంబరు తీసుకుని వరుసలో వచ్చిన యువకుణ్ణి చూచి చిరునవ్వునవ్వి, ‘ఇంతకూ నీవు నెంబరా, మెంబరా?’ అన్నారు కృష్ణస్వామి.

మెంబరు స్థితినుండి నెంబరు స్థితికి జారిపోయినందు కా యువకుడు బాధతో సిగ్గుపడి, తలవంచుకున్నాడు.

కృష్ణస్వామి అతని భుజం తడుతూ “బాధపడ్డానికి కాదయ్యా నేనన్నది, బోధ పడటానికి. నీ ఆరంభశూరత్వాన్ని

ఆచరణశూరత్వంగా మలచుకో. మలచుకోవాలని గట్టిగా సంకల్పించుకో. మేమూ నీలాగ జారుతూ ఎగబ్రాకుతూ నేర్చుకున్నవాళ్ళమేలే” అన్నారు.

ఆ ప్రేమకు యువకుని కన్నుల్లో నీళ్ళు తిరిగాయి. మందు వ్రాయించుకున్న అతను మందులు కట్టడంలో ప్రవేశించి, పూర్వంకన్న ఉత్సాహంగా పని చేయసాగాడు.

కృష్ణస్వామి సహచరునివైపు తిరిగి, “మనకన్న చిన్న వాళ్ళని ట్రీట్ చేస్తున్నప్పుడు మన పెద్దవాళ్ళు మననెలా ట్రీట్ చేస్తూ వచ్చారో గుర్తుండాలి సుమా” అన్నారు, మాస్టరు ఇ. కె. ప్రేమను స్మరించుకుంటూ.

కాంపౌండ్ లోకి వచ్చినవాడల్లా కాంపౌండరే

“మీదగ్గరకొస్తే బలే ఆశ్చర్యంగా ఉంటుందండి. ఒక వారం పేషంట్లుగా కనపడినవాడు మరి రెండు వారాల్లో మందులుకట్టి ఇచ్చేస్తూ ఉంటాడు. ఎక్కడైనా పేషంట్లు మందు పుచ్చుకుని వెళ్ళిపోవడం ఉంటుందిగాని, పేషంట్లు సేవకులుగా మారిపోవడం ఇక్కడే చూస్తున్నా!” అన్న రొకరు ఆనందాశ్చర్యాలతో.

కృష్ణస్వామి ఇలా అన్నారు - “వచ్చినవాళ్ళను నేను పేషంట్లుగా చూస్తేకదా వాళ్ళు పేషంట్లుగా ఉండిపోయేది, వెళ్ళిపోయేది! వాళ్ళు నాకు పేషంట్లుకాదు; పేటంట్లు.

కాంపౌండ్ లోకి వచ్చినవాడెల్ల నేడో రేపో కాంపౌండ్ గా రూపొందడం, తర్వాత తర్వాత డాక్టరుగా స్థిరపడడం నాకెప్పుడూ అనుభవమే. మిగిలినచోట్ల ఇలా జరగడం లేదన్నారు మీరు. ఎలా జరగడమైనా, మన దృష్టినిబట్టి ఉంటుంది. వారు 'ఇన్ కమ్' కోరుతున్నారు వ్యక్తులనుండి. మనం వ్యక్తులకు 'వెల్ కం' చెబుతున్నాం. ఇన్ కంకూ, వెల్ కమ్ కు తేడాలేదు మరి ?”

అడిగిన వ్యక్తి, సత్యదర్శనం పొంది సంతోషంతో పొంగిపోయాడు.

రోగ్ లు లేరు - ఉన్నది రోగులే

“అవలక్షణాలు కలవాళ్ళని వాడు త్రోగ్ అండి అంటూ ఉంటాం. మోసాలు చేసేవాళ్ళు, అబద్ధాలాడేవాళ్ళు, చాడీలు చెప్పేవాళ్ళు, లేనిపోని నిందలు వేసేవాళ్ళు, ఆ నిందలు పదిమందికీ అందేటట్టు మోసేవాళ్ళు, కాపురాలు తీసేవాళ్ళు, దొంగతనాలు చేసేవాళ్ళు - ఇలాంటి వాళ్ళంతా రోగ్స్ అని మన ఉద్దేశం. హోమియో తత్వశాస్త్రాన్ని ద్రష్టమైన పెద్దల దగ్గర ఉపదేశం పొందినవారికీ, శ్రద్ధతో అధ్యయనం చేసినవారికీ తెలుస్తుంది - వాళ్ళంతా రోగ్ లు కాదు, రోగులేనని. వ్యాధి వీక్షితులుతప్ప, దుఃఖించడానికి, దుఃఖింపచేయడానికి ఎవరూ సిద్ధపడరని ఆశాస్రం ఉదాహరణ పూర్వకంగా వివరిస్తుంది. అప్పుడు దుర్బలులుగా దుర్మార్గులుగా ప్రవర్తిస్తున్నవారిని చూచి, మనకు జాలి వేస్తుందితప్ప, ద్వేషం

కలగదు. మానవుడికి పరిపూర్ణమైన భూతదయ అబ్బడానికి హోమియో తత్వశాస్త్రం ఒక మంచి సేహిత్యునిలా సహకరిస్తుంది. సద్గుణపులా దివ్యదర్శనాన్ని అనుగ్రహిస్తుంది” అన్నారొకసారి కృష్ణస్వామి సదవగాహనకు హోమియో శాస్త్రమిచ్చే చేయూతను విరివస్తూ.

అందుకున్నాను - అందుకు ఉన్నాను

కోడూరులో వైద్యసేవలో ఉన్నారు కృష్ణస్వామి.

ఒక తల్లి తన 14 ఏళ్ళకురాణ్ణి తీసుకుని క్యూ ప్రకారం కృష్ణస్వామినిచేరి, బిడ్డనుగూర్చి చెప్పి, అతని అలవాట్లు అభ్యాసాలనుగూర్చి వివరించి, “ఒక్కగానొక్క కొడుకు-వీణ్ణి మీరే అన్నివిధాలుగా తీర్చిదిద్దాలి. మీచేతుల్లో పెడుతున్నాను” అంటూ కుర్రవాడి చేతుల్ని కృష్ణస్వామి చేతుల కందించింది. ఆ చేతుల్ని అందుకుంటూ కృష్ణస్వామి, “అందుకున్నాను. అందుకు ఉన్నాను” అంటూ ప్రేమ కుసుస్తున్న కన్నులతో ఆమెవైపు చూశారు.

ఆయన వాక్యంలోని భావం ఎంత లోతైనదో అంత విశ్వాసం ఆమెకు కలిగి, “అందుకేగా స్వామీ, పనిగట్టుకుని పట్టుకొచ్చాను” అన్నది సమస్కరిస్తూ.

కృష్ణస్వామి ఆమెవైపు ఓదార్పుగా చూశారు.

“బరువంతా దిగిపోయి, ఒళ్ళే తేలికై పోయినట్టుంది, మీనోటినుండి ఆ మాట వినేటప్పటికీ” అంటూ పరవశించి దామె.

సమాజము-సంస్కరణ

నాన్న బ్రహ్మన్ అయినప్పుడు
నాన్-బ్రాహ్మిన్ ఎక్కడ ?

“ఆఫీసుల్లోనూ, యూనివర్సిటీల్లోనూ ఎక్కడ చూసినా
కులతత్వం. అంతటా బ్రాహ్మిన్, నాన్-బ్రాహ్మిన్ ఫీలింగ్”
అన్నా డాక్ మిత్రుడు ఇష్టాగోష్ఠి జరుపుతూ కృష్ణస్వామి
గారితో.

కృష్ణస్వామి చిరునవ్వు నవ్వుతూ “నాన్న బ్రహ్మన్
అయినప్పుడు నాన్ బ్రాహ్మిన్ ఎక్కడున్నాడు ? అందర్నీ
సృష్టించింది ఒకే బ్రహ్మకదా, అయినప్పుడు అందరూ
సోదరులే కదా! నాన్ బ్రాహ్మిన్ వేరే ఉన్నాడని అనుకుంటే,
అతణ్ణి సృష్టించడానికి మరొక నాన్ బ్రహ్మకూడా ఉండవలసి
వస్తుంది. సృష్టి తత్వం తెలిసికూడా ఈ దృష్టిలోపంరావడం
విచిత్రం కదూ” అన్నారు.

మిత్రుడు “మీ చమత్కార సంభాషణ మూలాలనే
కుదిపేస్తోంది నుమా” అన్నాడు, ఆశ్చర్యం పొందుతూ.

సవనాజము-సంస్కరణ

నాన్న బ్రహ్మన్ అయినప్పుడు
నాన్-బ్రాహ్మిన్ ఎక్కడ ?

“ఆఫీసుల్లోనూ, యూనివర్సిటీల్లోనూ ఎక్కడ చూసినా కులతత్వం. అంతటా బ్రాహ్మిన్, నాన్-బ్రాహ్మిన్ ఫీలింగే” అన్నా డొక మిత్రుడు ఇష్టాగోష్ఠి జరుపుతూ కృష్ణస్వామి గారితో.

కృష్ణస్వామి చిరునవ్వు నవ్వుతూ “నాన్న బ్రహ్మన్ అయినప్పుడు నాన్ బ్రాహ్మిన్ ఎక్కడున్నాడు ? అందర్నీ సృష్టించింది ఒకే బ్రహ్మకదా, అయినప్పుడు అందరూ సోదరులే కదా! నాన్ బ్రాహ్మిన్ వేరే ఉన్నాడని అనుకుంటే, అతణ్ణి సృష్టించడానికి మరొక నాన్ బ్రహ్మకూడా ఉండవలసి వస్తుంది. సృష్టి తత్వం తెలిసికూడా ఈ దృష్టిలోపంరావడం విచిత్రం కదూ” అన్నారు.

మిత్రుడు “మీ చమత్కార సంభాషణ మూలాలనే కుదిపేస్తోంది నుమా” అన్నాడు, ఆశ్చర్యం పొందుతూ.

“సత్యాన్ని వంటపట్టించడానికి సరసం చాలు; విరసం అక్కర్లేదు” అన్నారు, కృష్ణస్వామి మరొక చెణుకు విసురుతూ.

పాలిటిక్స్ - పాడుట్రీక్స్

ఒక విద్యార్థి మందుకనివచ్చి, కాసేపు కృష్ణస్వామి గారితో మాట్లాడివెళదామని ఆయనకు ఖాళీఅయ్యేదాకా ఉన్నాడు. అపైన తనను గూర్చిన తికమక లేవో చెప్పుకుంటూ “ఏవిటోనండి, ఎక్కడ చూసినా పాలిటిక్స్” అన్నాడు.

“పాలిటిక్స్ కావయ్యా అవి పాడుట్రీక్స్” అన్నారు నవ్వుతూ కృష్ణస్వామి.

ఆ విద్యార్థి ఆశ్చర్యపడుతూ నవ్వాడు.

కృష్ణస్వామి ఇలా అన్నారు -

“ప్రతి పిచ్చివేషాన్ని, ప్రతి దుష్ట ఆలోచనని, స్వార్థం కోసం పడే ప్రతి కక్కుర్తిని పాలిటిక్స్ అంటే ఎలా? ఆపదం చాకబారయిపోదూ? రాజ్యక్షేమం కోసం వేసే ఎత్తుగడలు రాజకీయాలవుతాయి. స్వార్థం కోసం పడే కక్కుర్తుల్ని రాజకీయాలనవచ్చా? అందుకే నేనీ పెథవ వేషాలన్నిటినీ పాలిటిక్స్ అనకుండా పాడుట్రీక్స్ అంటున్నాను. నామకరణం బాగుంది కదూ!”

“చాలా బాగుంది. పరిస్థితులకు తగ్గట్టుగా ఉంది” అన్నాడతను.

అవును, చదువు 'కొంటు'న్నారు

ఒకసారి ఒకాయన ఇస్టాగోష్టిగా మాట్లాడుతూ "ఇక్కడ ఈ పిల్లలు చదువుకుంటున్నారు. అక్కడ ఆ పిల్లలు చదువుకుంటున్నారు" అంటూ తమ పిల్లల్ని గూర్చిన భోగట్టాలు చెప్పసాగాడు.

మధ్యలో కృష్ణస్వామి చిరునవ్వు నవ్వుతూ ఇలా అన్నారు - "అవును, మన పిల్లలు చదువు 'కొంటు'న్నారు."

కృష్ణస్వామిగారి విరుపు ఆయనకు అగ్గపై నిజమే నన్నట్టు నవ్వేశాడు.

పిల్లలకుగాను ఇక్కడ ఇంత ఖర్చవుతోంది, అక్కడ అంత ఖర్చవుతోంది అన్న విషయాలను ఏకరువు పెడుతున్నవాడు ఆవిరువుని అగ్గంచేసుకోలేదా? అది విరువుకాదు; మన సమాజం వీవుపైన కృష్ణస్వామి చరుస్తున్న ఒక చరువు.

డబ్బులు ఖర్చవుతున్నాయి, పట్టాలొచ్చేస్తున్నాయి తప్ప, మనపిల్లలకు జరుగుతున్న దేమిటి? మనకు ఒరుగుతున్న దేమిటి?

వృత్తి విద్యలు - ఉత్త విద్యలు

పూర్వం మనం ఆశ్రయించినవి వృత్తివిద్యలు. ఇప్పుడు మనం ఆశ్రయించడానికి మోజు పడుతున్నవి ఉత్తివిద్యలు. వృత్తివిద్యలవల్ల, సమాజానికి ఉపయోగపడి, మన అన్నం

మనం సునాయాసంగా పొందేవాళ్ళం. వాటిని విడిచిపెట్టి ఈవృత్తివిద్యలవెంటపడినతర్వాత, ఎంత చదివినా ఉద్యోగం కోసం ముష్టితక తప్పదు కదా ! అన్ని ఫారాలు చదివి ఏమి చేయాలో తెలియక ఏ కోళ్ళఫారాలో పెట్టుకున్న వాళ్ళెంత మందిలేరు ? ఈ కోళ్ళఫారాలు డైరీఫారాలు పెట్టుకోవడానికి చదువుపేరిట ఇన్నివేలు తగలబెట్టడం మొదలు ? చిన్నప్పటి నుంచి మనపెద్దనాళ్ళ దగ్గర శిక్షణ పొంది ఉంటే, ఇంతకన్న చక్కగా వాటిని నిర్వహించగలం కదా ! చదువుకున్నతర్వాత వాటి దగ్గరకు వచ్చాచుని తెలిస్తే, ఆ కోళ్ళు, గేదెలు మనను ఒక ఆట ఆడించేస్తాయి సుమా ! పనినివిడిచి చదువుకున్నవాడు తిరిగి పనిని ఎలాచేయగలడు ? పనిని విడువక చదువుకున్న వాడు, తాను చేయగలిగిన పనినిగూర్చి చదువుకున్నవాడు మనకిప్పుడు కావాలి'' అంటూ వివరించారు ప్రస్తుత విద్యా విధానంలోని అవకతవకలను సమీక్షిస్తూ కృష్ణస్వామి ఒకసారి

వెనుకబడిన జాతులు కారు -

వెన్నెముక జాతులు మీరు

1981 ఆగష్టు 15న స్నేహపూర్వకమైన ఆహ్వానాన్ని పురస్కరించుకుని, ఒక బి. సి. హాస్టల్లోని విద్యార్థుల్ని ఉద్దేశించి ప్రసంగిస్తూ, కృష్ణస్వామి-

“మీవి వెనుకబడిన కులాలని అన్నవారెవరు ? వెనుకబడిన కులాలుకాదు - వెన్నెముకవంటికులాలు మీరు.

Backward casts కాదు - Backbone casts. బాక్ వర్డ్ అన్న మాట ఆక్ వర్డ్ గా ఉంది. మనం ఏది భావిస్తే అదయి పోతాం. 'నేను పనికిరానివాణ్ణి, నేను పనికిరానివాణ్ణి' అని పదేపదే అనుకుంటే నేను నిజంగానే పనికిరానివాణ్ణయి పోతాను. అలాంటిదే నేను వెనుకబడినవాణ్ణి అనుకోవడం కూడా. నిజానికి మీ కలాలవాళ్ళు చేస్తూ వస్తున్న కాయ కష్టం మీదనే ఈ దేశం ఇప్పటివరకూ నిలబడి ఉంది. మిగతావాళ్ళంతా మీ కాయకష్టాన్ని అమ్ముకునో కొనుక్కునో బ్రతుకుతున్నవాళ్ళే. అయితే, ఒక ప్రమాదం వచ్చింది - చదువుకుని పని చేయలేనవాళ్ళూ, పనిచేయడానికి ప్రాణం ఒప్పనివాళ్ళూ దళారీలుగామారి, ఈ పనిచేస్తున్న వాళ్ళను మోసం చేయడం ప్రారంభించారు. వాళ్ళమోసంలో పడకుండా ఉండాలి అంటే మీరు చదువుకోవాలి. మీకు అక్షరం ముక్కలు రావాలి. లోకరీతులు తెలియాలి.

“కానీ, మీరు మరో విధంగా మోసపోయే ప్రమాదం ఉంది. ఈ చదువుకోవడంలో పడి, మీరు చేస్తున్న పనిని మానివేయడమో, లేక దాన్ని హీనంగా చూడడమో చేయ కూడదు. అదే జరిగితే, మీరుకూడా మాలాంటి చదువు కున్న వారిలాగ కర్మభ్రష్టు లవుతారు. చేతిలో ఉన్న పనిని వదలుకొని, ఇంకెవరో ఇచ్చే పనికోసం చేయి జాచే దుస్థితికి దిగజారకండి. మీ వృత్తివిద్యలు మీరు నేర్చుకుంటూనే ఈ చదువులు మీరు చదువుకోండి. లేకపోతే లేని గోడకు

సున్నం కొట్టినట్ట వుతుంది మీ పని” అంటూ కృష్ణస్వామి చేసిన విశ్లేషణ ఆ కుర్రవాళ్ళకు బాగా హత్తుకుంది. తమను గూర్చి తమకు తెలియజెప్పినందుకు వారెంతో సంతోషించారు. తెలియనివి చెప్పేవారు చాలామంది ఉంటారు. కానీ, తెలియజెప్పగలవారు కొందరే ఉంటారు.

అవకాశంతోపాటు అర్హతను కూడా పెంచగలగాలి

“వెనుకబడినవారిని పైకి లేవనెత్తడానికి కోట్లు కోట్లు ఖర్చుపెడుతోంది ప్రభుత్వం. కానీ అభివృద్ధి కాగితాలమీద కనిపించినంతగా జీవితాలలో కనిపించడంలేదు. దీనికి కారణమేమిటంటారు ?” అని అడిగారు సన్నిహితు లొకరు కృష్ణస్వామిని.

కృష్ణస్వామి ఇలా అన్నారు - “కోట్లు కోట్లు ఖర్చుపెట్టి ప్రభుత్వం ఏం చేస్తోంది ? బాగుపడడానికి అవకాశాలు కల్పిస్తోంది. కానీ వ్యక్తి బాగుపడడానికి అవకాశం ఒక్కటే చాలదు. అతనికి అర్హతకూడా పెరగాలి. అంటే ఆ అవకాశాన్ని సద్వినియోగం చేసుకోగల సంస్కారం అతనిలో పెంపొందాలి. తగిన సంస్కారం లేనప్పుడు అవకాశాలు లభించడం చిల్లుకుండకు నీళ్ళుపోసేవాడు దొరకడం లాంటిది. అవకాశాలు కల్పించే ప్రయత్నంతోబాటు, అర్హతను పెంచే ప్రయత్నం కూడా ఏకకాలంలో జరిగినప్పుడు మాత్రమే ప్రయత్నాలు ఫలించగలవు. కానీ నాయకుల దృష్టి

అవకాశాలు కల్పించి వారి నుండి ఓట్లు పొందడంపైన ఉంటోంది తప్ప, వారెంతవరకు తామిచ్చిన అవకాశాలు సద్వినియోగ పరచుకుంటున్నారన్న అంశం మీద ఉండడం లేదు. ఈ దృష్టిలోపం చాలా దారుణ ఫలితాలకు దారి తీయగలదు. అసలు మార్గమేమిటంటే ముందు నాయకుల అర్హతలు పెరగాలి-‘యథారాజా, తథాప్రజా’ కదా మరి!”

“మీ వివరణ చక్కటి సత్యదర్శనాన్ని కల్గిస్తోంది. మీ మాటలు అక్షరాలా నిజం” అంటూ తృప్తి చెందాడు ఆ అడిగిన వ్యక్తి.

నివాదం చాలదు-నిర్మాణం కావాలి

“సవనసమాజం కావాలి, సమసమాజం కావాలి, శాస్త్రీయ విద్యావిధానం రావాలి మొదలైన నివాదాలు గోడలపైన కనబడుతూ ఉంటాయి. ఊరేగింపుల్లో వినబడుతూ ఉంటాయి. ఈ నివాదాలు మంచివే. అవన్నీ కావలసిందే. రావలసిందే. కాని, రప్పించేవారెవరు అన్నది ప్రశ్న. ఆ ప్రశ్నను నూటిగా వేసుకుంటే రప్పించవలసిందీ, రూపొందించవలసిందీ మనమేగాని ఆ గోడలుకాదనీ కాబట్టి వాటిపై వ్రాసి లాభం లేదనీ జనాబు వస్తుంది. రావాలని గొంతెత్తి అరుస్తున్న మనం గోడలు పాడుచేస్తున్న మనం అవి రావడానికిగాను చేస్తున్న కృషి ఏమిటని మనని మనం ప్రశ్నించుకోవలసి ఉంటుంది.

“వీటిని తీసుకురావలసిన బాధ్యత ప్రజలు పాలకులమీద, పాలకులు ప్రజలు, ప్రజల్లోని మేధావులమీద తోసేస్తూ కాలక్షేపం చేస్తున్నారు. కాని నవసమాజ నిర్మాణంలో మనలో ప్రతిఒక్కరికీ పాత్ర ఉంటుందని గ్రహించి తనవంతు పాత్రనెరిగి నిర్వహించగలవాడే నిజమైన పౌరుడు. మనం అలాంటి పౌరసత్వానికి నోచుకోవలసి ఉంటుంది. హక్కుల ఎడల ఆపేక్ష, బాధ్యతల ఎడల ఉపేక్ష మన జాతిలక్షణంగా కనబడుతోంది. ఈ లక్షణంనుండి మనం బైటపడాలి. నినాదం చాలదు; నిర్మాణం కావాలి. నిర్మాణాత్మకమైన కృషిలేని నినాదాలు గాలిక ఒత్తిడి, కంఠానికి రాపిడి తప్ప, ప్రయోజనాన్ని సాధించలేవు. ఈ సత్యాన్ని ఇప్పటికై నా మనం గ్రహించాలి. నేనుగాక ఇంకెవరో చేయలేదనే బాధలే నినాదాలు. నేనుచేస్తే మరి కొంతమంది చేస్తారని తెలియాలి” అన్నారొకసారి యువకుల్ని ఉద్దేశించి ప్రసంగిస్తూ కృష్ణస్వామి.

తిట్టడంకాదు - తట్టడం కావాలి

“సమాజం కుళ్ళిపోయిందని దిగజారిపోతుందని ఇక బాగుపడదని శపించినట్టు తిట్టేవాళ్ళు తగులుతూ ఉంటారు. దానివల్ల తిట్టేవాళ్ళలో ద్వేషం, విన్నవాళ్ళకు నిస్పృహ పెరగడం తప్ప జరిగేదేమీ ఉండదు. చేయవలసింది తిట్టడం కాదు; తట్టడం.

“ప్రతి మనిషిలోనూ ఎంతో కొంత మంచి ఉంటుంది. ఆ మంచిని తట్టి లేపేవాళ్ళిప్పుడు కావాలి. మాటలతో

మాత్రమే దాన్ని తట్టగలమనుకోవడం మన అనుభవంలేని తనాన్ని తెలియజేస్తుంది. ప్రవర్తనతో మాత్రమే దాన్ని మనం కర్తవ్యోన్ముఖంగా తట్టగలం. అంటే మనుషులలోని మంచిని తట్టి, మనిషిని పెంచగల తోటమూలులవంటి మంచి వేత్తలు మనకిప్పుడు కావాలి.

“వక్రత్వంతో మనుషులను ఆవేశపరచగలం. వ్యక్తిత్వంతో మాత్రమే మనుషులను ఆచరింపజేయగలం. నవసమాజాన్ని కోరేవారు ఈ సత్యాన్ని గ్రహించగలగడం ఎంతైనా అవసరం. నవసమాజ నిర్మాణానికి కావలసింది ప్రవర్తనతో కూడిన ప్రబోధం. అప్పుడు ప్రబోధం మనిషిని మేల్కొలుపుతుంది, ప్రవర్తన మనిషిని తీర్చిదిద్దుతుంది. ప్రవర్తనలేని ప్రబోధం మనిషిని రెచ్చగొట్టకలదు తప్ప, తీర్చిదిద్దలేదు. ప్రబోధం లేకపోయినా ప్రవర్తనఉంటే, ఆ ప్రవర్తన రామకథలా జగత్తును ఆక్రమించగలదు. కాలకాలాల్లో మానవుల వెన్నుతట్టి, జీవితాలను తీర్చిదిద్దగలదు” అంటూ కృష్ణస్వామి ఒకప్పుడు చెప్పిన మాటలు మంత్రాలైనా చెవుల్లో ఇప్పటికీ మారుమ్రోగుతూనే ఉన్నాయి.

భుజకీర్తులు కలవారు కాదు -
భుజంకలిపేవారు ఇప్పుడు కావాలి

“మహాత్మర విషయాలు తెలిసినవారు ఉండవచ్చు. మహాపండితులు ఉండవచ్చు. అఘటనఘటనాసమర్థులూ ఉండవచ్చు. కానీ మనకిప్పుడు కావలసింది భుజకీర్తులు కలవారు కాదు, భుజం కలిపి నడిచేవారు.

“పెద్దవాళ్ళు అనబడేవారిలో రెండురకాలవాళ్ళుంటారు. మిగిలిన సమాజం తమను గౌరవించాలి అని కోరుకునే వారొకరకం; సమాజాన్ని మనకున్న శక్తియుక్తులతో సేవించు కుందాం అని దీక్ష వహించి, సామాన్యులతో భుజం కలిపి నడిచేవా రింకొకరకం. ఈ రెండురకాల్లో మొదటివారికి కావలసింది సన్మానం. రెండవవారు కోరేది సన్మార్గం. మొదటివారు ప్రజలు తమకొరకు ఉన్నారనుకొంటారు. రెండవవారు ప్రజలకొరకు తామున్నామని తెలుసుకుంటారు. మొదటిరకంవారికి ప్రజలు కానుకలు చెల్లించుకుంటారు. రెండవరకంవారికి ప్రజలు తమ జీవితాలనే సమర్పించు కుంటారు. పెద్దవాళ్ళల్లో రెండవరకంవారి సంఖ్యపైన ఆధారపడి ఉంటుంది సామాజిక పురోభివృద్ధి. అందుకే వారి సంఖ్య పెరగాలని కోరుకుంటున్నాను” అన్నారు కృష్ణస్వామి చక్కటి విశ్లేషణ నందిస్తూ ఒకసారి.

తిరుగుబాటు కాదు,

తిరిగి బాటకెక్కించడం కావాలి

చరిత్ర గతిని శ్రద్ధతో పరిశీలిస్తే, కొన్ని శతాబ్దాలలో మానవజాతి సుఖంగా సహజీవనం చేసినట్టు, ఇంకొన్ని శతాబ్దాల్లో భేదభావంతో మారణహోమాలు జరుపుకున్నట్టు తెలుస్తుంది. భౌతికంగా మానసికంగా సమస్థితిని అనుభవించడానికి సిద్ధపడినప్పుడు జాతి సుఖపడుతూ ఉంటుంది. సమస్థితికి సిద్ధపడనప్పుడు పోరాటాలతో దుఃఖపడుతూ ఉంటుంది.

“సహజీవనానికి దారితీసే బాట ఒకటి ఉన్నది. ఆ బాటనే అనాదిగా ద్రవ్యలంతా దర్శిస్తూ వస్తున్నారు. ధర్మ సంస్థాపనమంటే మరల మరల మానవ జాతిని ఈ బాటకు చేరుస్తూ ఉండడమని అర్థం. శాశ్వతమైన ఈ బాటనే పెద్దలు సనాతన ధర్మము అని పిలిచారు. సనాతనమంటే ప్రాచీనమని అర్థంకాదు; శాశ్వతము, నిత్యనూతనము అని అర్థం. మనిషికి మనిషికి సంబంధం ఎలా ఉండాలి అన్నది, ఎలా ఉంటే సుఖపడతారు అన్నది దేశకాలాలకు అతీతంగా ఒకే విధంగా ఉంటుంది. ఇప్పుడు మనకు తిరుగుబాటు తెచ్చే వారు కాదు, తిరిగి బాటకెక్కించేవారు కావాలి. క్రొత్త దాన్నే సాధించాలనుకోవడం కష్టతనాన్ని తెలియజేస్తుంది. కావలసినదాన్ని సాధించుకోవాలనుకోవడం వివేకాన్ని నూచిస్తుంది.

“కావలసినదానిపైన దృష్టి ఉన్నవాడికి పాతక్రొత్త లంటవు. పాతక్రొత్తలంటనివాడే దేశకాలాలకు అతీతంగా ఉన్న సహజీవనమార్గాన్ని తన దేశకాలాలకు అనుగుణంగా సమన్వయించి, అందించగలుగుతాడు. సమన్వయించినపు డల్లా అది క్రొత్తగా కనపడుతూ ఉంటుంది. కానీ, సమన్వయించినవాడికి తెలుసు అది - సనాతనమైనదని, నిత్యనూతనమైనదని” అంటూ కృష్ణస్వామి లోతులకు తీసుకువెళ్ళి లోటులు దిద్దుకునే మార్గం చూపారు ఒక ప్రసంగంలో.

సమాచరలు-సరిదారి

మందడుగు - ముందడుగు

“మాస్టరుగారు మా ఇలువేల్పు. మా చిన్నబ్బాయి జబ్బుతో మాకు మాస్టరుగారి నీడ దొరికింది. ఆ తరువాత మీగూర్చి మీ రశ్రద్ధ చేయద్దు అని మా ఆవిడ పదేపదే చెప్పడంతో నేను కూడా వారిదగ్గర మందు మొదలుపెట్టాను. ఈమధ్య మా మరదలు వచ్చింది. ఆవిడ అనారోగ్యాన్ని మరించి కూడా మాస్టరుగారినే సంప్రదించాం. ఈ మధ్యనే తమకు కూడా మాస్టరుగారి మండే కావాలని, వినికీడివల్ల విశ్వాసం పెరుగుతోందని మా నాన్నగారు ఉత్తరం వ్రాశారు. ఈ విధంగా మేమూ, మా కుటుంబం, మా వంశం, బంధుమిత్రులు - అందరం మాస్టరుగారి మార్గంలోకి చేరుకున్నాం. ఆ భాటనే నడుస్తున్నాం.”

తమకు సన్నిహితుడైన ఆ వ్యక్తి మాటలు విని, కృష్ణస్వామి చిన్నగా నవ్వారు.

‘ఏమి అలా నవ్వుతున్నారు?’ అని అడిగాడు ఆయన.

సహచరులు-సరిదారి

మందడుగు - ముందడుగు

“మాస్టరుగారు మా ఇలువేల్పు. మా చిన్నబ్బాయి జబ్బుతో మాకు మాస్టరుగారి నీడ దొరికింది. ఆ తరువాత మీగూర్చి మీ రశ్రద్ధ చేయద్దు అని మా ఆవిడ పడేపడే చెప్పడంతో నేను కూడా వారిదగ్గర మందు మొదలుపెట్టాను. ఈమధ్య మా మరదలు వచ్చింది. ఆవిడ అనారోగ్యాన్ని గురించి కూడా మాస్టరుగారినే సంప్రదించాం. ఈ మధ్యనే తమకు కూడా మాస్టరుగారి మండే కావాలని, వినికిడివల్ల విశ్వాసం పెరుగుతోందని మా నాన్నగారు ఉత్తరం వ్రాశారు. ఈ విధంగా మేమూ, మా కుటుంబం, మా వంశం, బంధుమిత్రులు - అందరం మాస్టరుగారి మార్గంలోకి చేరుకున్నాం. ఆ భాటనే నడుస్తున్నాం.”

తమకు సన్నిహితుడైన ఆ వ్యక్తి మాటలు విని, కృష్ణస్వామి చిన్నగా నవ్వారు.

‘ఏమి అలా నవ్వుతున్నారు?’ అని అడిగాడు ఆయన.

“మీరు ‘మాస్టరుగారి మార్గానికి చేరుకున్నాం, నడుస్తున్నాం’ అన్నారు కదా, అందుకు నవ్వొచ్చింది.”

తానన్నదానిలో తప్పేమిటా అన్నట్టు చూశాడాయన.

కృష్ణస్వామి ఇలా వివరించారు -

“మీరు చెప్పిన సన్నివేశాల్లో మీరు మాస్టరుగారిని ఉపయోగించుకుంటున్నట్టు స్పష్టంగా తెలుస్తుంది. సంతోషం-తప్పులేదు, మనకు ఉపయోగపడడానికే ఆయన ఉన్నారు కనుక. కానీ ఆయన మార్గంలో నడుస్తున్నాం అన్నారు మీరు. నడిస్తే అంతకన్న కావలసింది లేదు. ఆయనలా పదిమందికి ఉపయోగపడగలిగినప్పుడు మాత్రమే ఆయన మార్గంలో మనం నడుస్తున్నట్టు అవుతుంది. అంతవరకు వారిని ఉపయోగించుకుంటున్నాం అని మాత్రం చెప్పవచ్చు. ఉపయోగం పొందే స్థితినుండి ఉపదేశంపొందేస్థితికీ, మందు అడిగే స్థితినుండి ముందడుగువేసే స్థితికీ మనం ఎదగాలి. అలా ఎదిగినప్పుడుమాత్రమే ఆయన మార్గం మనకు చేరువౌతుంది.”

ఆ వ్యక్తి కొంచెం సిగ్గుపడుతూ “మీరన్నది నిజమే. మీరన్నట్టు ఆయననుండి ఉపయోగం పొందేస్థితినుండి ఆయనలా ఉపయోగపడే స్థితికి ఎదగాలనీ, ఆయన మార్గాన నడిచే మంచిరోజులు రావాలనీ కోరుకుంటున్నాను” అన్నాడు.

“వచ్చాయి కాబట్టే కృష్ణస్వామిగారినుండి ఈ హెచ్చరిక మీకు అంది ఉంటుంది” అన్నాను నేను.

నమ్ముకుంటున్నామా? అమ్ముకుంటున్నామా?

మాస్టరుగారి ఆశీస్సులతో ఒక వ్యాపారసంస్థను పెట్టి దినదిన ప్రవర్ధమానంగా నడుపుతున్న వ్యక్తి ఒకరు ఒకసారి కృష్ణస్వామిని కలిసి ఇలా అన్నారు -

“మాస్టరుగారి దయవల్ల మా వ్యాపారం నిరాఘాటంగా సాగుతోంది. ఎక్కడకు వెళ్ళినా ప్రతి సంస్థలోనూ, మాస్టరుగారి శిష్యులు, అభిమానులు ఉంటారుకదా! వాళ్ళందరూ ప్రేమతో సహకరిస్తున్నారు. మా ఖాతా దారుల్లో కూడా ఎక్కువమంది మాస్టరుగారిని బాగా తెలిసున్నవారే. ఆ అభిమానంతోనే మా సంస్థకు అలవాటు పడ్డారు. ఆయన దయవల్ల చీకూచింతా లేకుండా బండి నడిచిపోతోంది.”

కొంచెం ఆగి, కృష్ణస్వామి ఇలా అడిగారు - “పూర్వం మీరు డిస్పెన్సరీలో సేవచేస్తూ కనపడేవారు. ఈమధ్య ?”

అతనందుకొని ఇలా అన్నాడు - “సాగటంలేదండీ. వ్యాపారం పని సరిపోతోంది”.

“సాయంకాలం ఉపన్యాస సమయంలో కూడా...?”

“కుదరడంలేదండీ. అప్పటికీ ఎంతో ప్రయత్నిస్తున్నాను.”

కృష్ణస్వామి ఇలా అన్నారు-

“నాకు అప్పుడప్పుడు ఒక అనుమానం వస్తూ ఉంటుంది. మాస్టరుగారిని మనం నమ్ముకుంటున్నామా, లేక అమ్ముకుంటున్నామా అని. ఆయన పేరును ఉపయోగించు కోవడంలో ఉన్న కుతూహలం ఆయన చూపిస్తున్న మార్గాన నడవడంలో కనపడనప్పుడల్లా నా కి సందేహం వస్తూ ఉంటుంది.”

అవతలి వ్యక్తి కొంచెంగా తలవంచుకున్నాడు. కృష్ణ స్వామి ఇంకా ఇలా అన్నారు -

“మాస్టరుగారిని ఉపయోగించుకోవడం తప్పు కాదు. కానీ మాస్టరుగారిలా మనం నలుగురికి ఉపయోగపడడం జరుగుతున్నప్పుడు మాత్రమే ఆ ఉపయోగాన్ని స్వీకరించడానికి అర్హుల మౌతాము. లేనప్పుడు మనం అవకాశ వాదులమే.”

ఆలోచనలో పడినట్టయి అతని కన్నులు కొద్దిగా చెమర్చాయి. కొంచెం గద్గదమైన కంఠంతో ఇలా అన్నాడు - “నిజమే, మీరన్నది. వెనక్కి తిరిగి చూసుకుంటే, నేను అవకాశ వాదినేమో అనిపిస్తోంది. దారిదారి కేటంతవరకు నేవలో పాల్గొన్నాను. ఉపన్యాసాలకు శ్రద్ధగా వచ్చాను. కానీ చిత్రం ! ఆయన దయవల్ల దారి దారికింది. ఈ సంస్థ పెట్టాను. బండి నడుస్తోంది. నాకు తెలియకుండా నేను

మాస్టరుగారికి దూరమయ్యానని ఇప్పుడు మీ మాటలవల్ల బోధపడింది. అవసరం తీరేటప్పటికి మినిషి మనస్సు ఎందుకిలా చిత్రంగా ప్రవర్తిస్తుందో!" అతని కళ్ళనుండి నీళ్ళు జలజలా రాలాయి.

కృష్ణస్వామి "కలత పడకండి. కర్తవ్యాన్ని గమనించండి. మిమ్మల్ని కర్తవ్యోన్ముఖుల్ని చేసేటందుకే పని కట్టుకుని హెచ్చరించాను. మీకు తెలియకుండానే జారిపోతున్నారు గనుక, సహచరుడిగా తెలియజెప్పాను. మనకి మనం చెప్పకోకపోతే ఇంకెవరు చెబుతారు? నాకు మీరు చెప్పాలి, మీకు నేను చెప్పాలి. ఒకరి నొకరు హెచ్చరించుకొంటూ మాస్టరుగారితో కలిసి నడవాలి" అనే వాక్యాలతో కన్నీళ్ళు తుడిచారు.

"వస్తాను సార్. రేపట్నుంచి ఇదివరకు లాగానే ప్రవర్తిస్తాను. మీరే చూస్తారుగా" అంటూ సెలవు కోరాడు.

కృష్ణస్వామి ఇలా అన్నారు-

"మీరు చేస్తున్న పనిని మానుకుని సేవలో పాల్గొనకండి. పనిని సద్దుబాటు చేసుకునేటందుకు వీలయితేనే చూడండి. లేనప్పుడు మీరు చేస్తున్న పనినే మాస్టరుగారి వెలుగులో చేయండి. ఆయన వెలుగును విడవకుండా ఉండడమే మనకు ముఖ్యం."

"పరవా లేదులండి. వచ్చేస్తాను. మాస్టరుగారి సేవలో ఎంతో కోరికతో పాలుపంచుకుంటేనే మీరన్నట్టు మిగిలిన

వృత్తివ్యాపారాలు ఆయన వెలుగులో నిర్వహించడానికి వీలవుతుంది అని నాకనిపిస్తోంది. లేకపోతే ఇప్పుడు వచ్చినట్టే ఏమరుపాటు వచ్చేయగలదు. వస్తాను" అంటూ తృప్తిగా సెలవు తీసుకున్నాడు.

జీతంకన్న జీవితం విలువైనది

ఒకసారి ఒక నడివయస్సువాడు తనకు బంధువైన ఒక యువకునితో కృష్ణస్వామిగారిని కలిశాడు. మాటల సందర్భంలో "మావాడు మిమ్మల్ని ఎప్పట్నుంచో ఒక ప్రశ్న అడుగుదా మనుకుంటున్నాడు. 'అడగవచ్చు. ఆయనేమీ అనుకోరు. ర' మ్మని నాతో తీసుకువచ్చాను. ఆ ప్రశ్నకు మీరు చెప్పబోయే సమాధానం విందామని నాకూ ఉంది" అన్నాడతను.

"సంకోచం ? ఎందుకు మనమధ్య ఉండవలసింది చనవుగాని, సంకోచం కాదు" అన్నారు కృష్ణస్వామి, ఆ యువకుని చూస్తూ.

"ఏమీలేదు. మీరు ఉద్యోగం చేయకుండా మాస్టరుగారితోనే ఉండిపోవాలని ఎందుకు నిర్ణయించు కున్నారు ? అన్నదే నా ప్రశ్న."

కృష్ణస్వామి నవ్వుతూ, "మనిషి అన్నవాడు తనకు తగిన పనిని చేయాలని నా ఉద్దేశం. దీనినే మన పెద్దవాళ్ళు స్వధర్మ నిర్వహణం అన్నారు. మనంచేసే పనివల్ల మనం

పెరగాలి. అన్ని విధాలా పెరగాలి. పూర్వం వృత్తివిద్యల నాశ్రయించినప్పుడు ఈ పెరుగుదల సిద్ధించేది. బుద్ధిమంతుడైన ఒక వ్రతంగి ఉన్నాడనుకో. అతను సమాజానికి కావలసిన పని చేసిపెడుతున్నాడు, కుటుంబాన్నిపోషిస్తున్నాడు. వృత్తిని కళగా అభ్యసిస్తూ తాను పెరుగుతూ ఆత్మత్వప్రి అనుభవిస్తున్నాడు.

“ఆధునికమయిన విద్యావిధానంవల్ల మనిషి ఉద్యోగై కేవలం పొట్టపోసుకో గలుగుతున్నాడు. పొట్టపోసుకోవడమే గమ్యంగా పెట్టుకున్న యువకుడు తన స్వభావానికి తగని ఉద్యోగంలో కూడా కోరి ఇరుక్కుంటున్నాడు. దొరికిన కోర్కెలో చేరడం, దొరికిన ఉద్యోగం చేయడం. అంతేగా మనం చేస్తున్నది ! అందుకే మన జీవితాల్లో ఆత్మత్వప్రి బదులు అసంతృప్తి కలుగుతోంది. ప్రశాంతికి బదులు అశాంతి పండుతోంది. ఈ సత్యాన్ని గమనించిన నేను నన్ను నేను పెంచుకోదలచుకున్నాను. నేను చేసేపనిలో ప్రతి అంశం నా పెరుగుదలకు పనికిరావాలి, ప్రతిక్షణం నేను ఆత్మత్వప్రి అనుభవించగలగాలి. అందుకే దుర్లభమైన మాస్టరుగారి సన్నిధిలో ఈ జీవితాన్ని సమర్పణ చేశాను. చేశాను అనడం కన్న జరిగింది అనడం ఎక్కువ భావ్యం. ఇనుపముక్క అయస్కాంతానికి నేను అతుక్కున్నాను అనవచ్చా ? అయస్కాంతంచేత ఆకర్షింపబడ్డాను అనవచ్చు. నాకు జీతంకన్న, జీవితం విలువైనది” అన్నారు.

యువకుడు విస్తుపోయి వింటున్నాడు. బహుశా
తానక్కవలసిన మెట్లవైపు చూస్తున్నాడేమో !

కారులేనివాడికి పెట్రోలు ఎందుకు ?

ఒకసారి ఒక యువకుడు కృష్ణస్వామిగారిని కలిసి
“మా ఊళ్ళో మీ ఉపన్యాసం జరగాలని ఎప్పట్నుండో
అనుకుంటున్నాం. మీరు తప్పకుండా రావాలి” అన్నాడు.

కృష్ణస్వామి చిన్నగా నవ్వుతూ “కారులేనివాళ్ళకు
పెట్రోలు ఎందుకయ్యా ?” అన్నారు.

ఆ యువకుడు ఆశ్చర్యంగానూ, అర్థంకావలసింది
ఉందన్నట్టుగానూ చూశాడు.

కృష్ణస్వామి ఇలా అన్నారు -

“నలుగురికీ పనికొచ్చే మంచిపని ఏదైనా చేస్తున్న
వాళ్ళకు, చేయడానికి సిద్ధపడుతున్నవాళ్ళకు మా బోటి
వాళ్ళ మాటలు పనికివస్తాయి. కాలక్షేపంకోసం వినే
వాళ్ళకు, చెప్పేవాళ్ళ సాండిత్యాన్ని కొలవడానికి కూర్చునే
వాళ్ళకు ఈ మాటలు అనవసరం. మంచిపని అనే వాహ
నానికి దిగి వస్తున్న సందేశాన్ని పెట్రోలుగా వాడుతున్న
వాళ్ళం మేం. వాహనం లేకుండా పెట్రోలు నాహ్యనించడం
అనవసరం కదా!”

ఆ మాటల గాంభీర్యానికి ఆ యువకుడు స్పందించాడు. “బోధపడింది మాస్టర్! జరిగిన ఆలస్యానికి సిగ్గు పడుతున్నాను. త్వరలోనే వాహనాన్ని సిద్ధంచేసుకుని మిమ్మల్ని కలుసుకుంటాను” అని నమస్కరించాడు.

“నీ వలా సిద్ధపరచుకు రాగలవాడవని తెలిసేనయ్యా హెచ్చరించింది. మీరు నిపురుగప్పిన నిప్పులు. మీ సామర్థ్యం అనే నిప్పుపైన అలసత్వం అనే నిపురు కప్పుకొని ఉంది. ఆ నిపురును ఉడి అగ్నిని జ్వలించేయడానికే మా ప్రయత్నం. వెళ్ళి రా, శుభం.”

సత్కర్మాచరణకు సద్గోష్ఠి పెట్రోలు

ఒకసారి ఒకానొక కేంద్రంనుండి ఒక సోదరుడు వచ్చి కృష్ణస్వామిగారితో సమాలోచనం జరుపుతున్నాడు. కిస్సెన్సరీ నిర్వహణ మొదలైనవాటినిగూర్చి విని “సద్గోష్ఠి లేమైనా జరుపుకుంటున్నారా?” అని అడిగాడు కృష్ణస్వామి.

“లేదండీ” అన్నాడతను.

“వారానికి ఒకరోజైనా నలుగురూ చేరి, ఏదో ఒక సద్గ్రంథాన్ని అధ్యయనం చేసి, వివరించుకోకపోతే మనకు తెలియకుండానే మనకు తుప్పుపడుతుంది సుమా! సత్కర్మాచరణ చిరకాలం కొనసాగాలి అంటే సద్గోష్ఠిని పెట్రోలుగా ఆ వాహనానికి పోసితీరాలి. లేకపోయినట్లయితే ఎంత మంచి ఉద్దేశంతో మనం ఒకచోట ఒక మంచిపని

చేయడానికి జేరినా క్రమంగా అభిప్రాయభేదాలు వుట్టుకొచ్చి కుళ్ళిపోతాం. తోడివారితో దేవుడికి బదులుగా మనం దెప్పిపొడవడానికి పనికొచ్చే వ్యక్తి కనబడతాడు. సమర్పణ బుద్ధితో సద్గోష్ఠిలో క్రమశిక్షణతో పాల్గొంటున్నప్పుడు మాత్రమే తోడివారిని మనకన్నా ఇతరంగా చూసే సరకం నుండి మనం బయటపడతాం. అందుకే మన పెద్దలు స్వాధ్యాయ ప్రవచనాల ఎడల ఏమరుపాటు చెందవద్దని హెచ్చరించారు” అని అనేటప్పటికీ “మీరన్న మాటలు అక్షరాలా అనుభవంలో కనబడుతున్నాయి. కారణం తెలియక తికమకపడిపోతున్న నాకు కర్తవ్యం బోధించారు. కానీ నిర్వహణకే సరైన వ్యక్తి ఎవరా? అని ఆలోచిస్తున్నాను” అన్నాడతను.

“ఏం నీవు తగవా?” అన్నారు కృష్ణస్వామి.

“నేనా?” అన్నాడతను సిగ్గుపడుతూ.

“పదాలు పలకడం కూడా చేతకానివాళ్ళు మైకుల్లో దేవుడి పేరిట స్తుతులకు బదులుగా సుత్తులు చెల్లిస్తున్న ఈ రోజుల్లో ఆ మాత్రం నోరుచేసుకోలేవుటయ్యా? నోరు చేసుకోవడానికి జంకిఫే ఊరు షింది కాకుండా పోతుంది. చెప్పకోవడానికి సంకోచించే నవుంసకత్వంనుండి మీరు బయటపడాలి. ధర్మబోధకు కావలసింది సత్ప్రవర్తనగాని, చెప్పడంలో హాయిలుకాదు.”

“మీరు చరచిన వెన్నుచరువు నావెరపును పోగొట్టింది. కర్తవ్యానికి సిద్ధమవుతున్నాను” అన్నాడతను చేతులు జోడిస్తూ.

గురించి చెప్పడం చాలదు,
గురి ఉంచి నడవడం కావాలి.

“ఒక మహాపురుషునిపేర మనం ఒక బృందంగా ఏర్పడడం, ఆయనను స్మరించుకోవడం, ఆయన అనుయాయులుగా మనను భావించుకోవడం మంచి విషయాలు. కానీ మనదేశంలో ఇలాంటి బృందాలు ఎక్కువభాగం సమావేశాలకే పరిమితమవుతున్నాయి. వారానికో, పదిహేనురోజులకో ఒకచోట జేరడం, తాము నమ్మిన మహానుభావుణ్ణి గురించి నాలుగు మంచి ముక్కలు చెప్పుకోవడం, అనుభూతి చెందడం, తిరిగి ఇళ్ళకు చేరుకోవడం, ఎప్పుడైతే ఉత్సవాలు, పర్వదినాలు పెద్ద ఎత్తున జరుపుకుంటూ ఉండడం - ఈ మాత్రమే చాలదు.

“మనదేశంలో జరుగుతున్న చిత్రమేమిటంటే విప్లవాన్ని కోరేవారు అప్పుడప్పుడు తమ ఆవేశాలను వెళ్ళగక్కి ఉరుకుంటున్నారు. ఆ స్త్రీకుల మనుకునేవాళ్ళు వార్షికంగానో, అర్ధవార్షికంగానో ఒకచోట గుమిగూడి హడావిడిగా తొక్కినలాడి తమ కర్తవ్యాన్ని నిర్వహిస్తున్నాం అనుకుంటున్నారు. రెండు సందర్భాల్లోనూ జాతి కర్మనిష్ఠను పొందలేకపోతున్నదని స్పష్టంగా తెలుస్తున్నది. ఏ పేరుతో పిలవబడితేనేం, జరుగుతున్నదిదే.

“ఒక మహానుభావుడికి మనమెందుకు సమస్కరిస్తున్నాం? ఆయన చేసిన త్యాగాలకు, చూపిన సత్ప్రవర్తనకు

ముచ్చటపడి నమస్కరిస్తున్నాం. ఆ గుణగణాలను గూర్చి వివరించుకొంటూ మురిసిపోతున్నాం. నేనేమంటున్నానంటే, వివరించడం చాలదూ, ఆ గుణగణాలను వరించడం, జీవితంలో అలా చరించడం కావాలి అని. గురించి చెప్పడం చాలదు; గురి ఉంచి నడవగలగాలి. అలా జరగనప్పుడు మన జీవితాలకు సార్థకత లేదు.

“ఒక మహావ్యక్తికి నమస్కరిస్తున్నప్పుడు ఆ వ్యక్తిలా మనం జీవించగలిగితే మనకూ, ఆ మహాపురుషునికి కూడా జనన మరణాతీతమైన లోకాలలో ప్రాణప్రతిష్ఠ జరుగుతుంది. అలా జీవించకుండా ఆ మహాపురుషుని పేర కాలక్షేపం మాత్రమే చేస్తున్నప్పుడు మిగిలిన లోకం మనతోపాటుగా ఆ మహాపురుషుణ్ణి కూడా గేలిచేయడానికి ప్రయత్నిస్తుంది. మనం ఉండవలసిన తీరులో ఉండలేకపోతున్నందుకు సమాజ రూపంలో ఉన్న సర్వాంతర్యామి పరిహాస పూర్వకంగా మనల్ని ఎత్తిపోడుస్తున్నాడని, మందలిస్తున్నాడని మనం గ్రహించాలి. కర్తవ్యనిష్ఠుడైన వాడు ఏ వాడానికి చెందిన వాడైనా, ఏ వర్గానికి చెందినవాడైనా అందరిచేతా గౌరవింప బడతాడు” అంటూ కర్తవ్యాన్ని బోధించారు ఒక ఆధ్యాత్మిక సోదరబృందాన్ని ఉద్దేశించి ప్రసంగిస్తూ కృష్ణస్వామి.

ధర్మసంస్థాపన అంటే ధర్మసంస్థల స్థాపనా?

ఒకసారి సామాజిక పరిస్థితులను సమీక్షిస్తూ, సహచరులతో చిరునవ్వుతో ఇలా అన్నారు కృష్ణస్వామి -

“భగవానుడు ధర్మసంస్థాపన జరగాలి అంటే మనవారు ధర్మసంస్థల స్థాపన జరగాలని తాపత్రయపడుతూ ఉంటారు. ఒకసంస్థను స్థాపిస్తే సమస్తాన్నీ ఉద్ధరించేస్తున్నా మన్నంత భ్రమను పొందుతూ ఉంటారు. జరగవలసింది సంస్థాపన గాని, సంస్థల స్థాపన మాత్రమే కాదు సుమా ! ధర్మసంస్థాపన జరగవలసింది మానవుల హృదయాల్లో. అది, చెబుతున్నవారి పవిత్రత, ప్రవర్తనల వల్ల జరుగుతుందితప్ప, సంస్థలవల్ల జరగదు. సంస్థలు పని జరపడానికి ఉపకరణాలు మాత్రమే. పని చేతకానివాడికి ఉపకరణం ఉండి ఏం లాభం? పరీక్ష వ్రాయలేకపోతున్నవాడి చేతిలో మంచి కలంలా అది వెలవెల బోదూ?

“ఇంకో ప్రమాదం కూడా ఉంది సుమా ! ‘లోకా స్సమస్తా స్సుఖినో భవన్తు’ అని మన పెద్దలంటే లోకంలోని మన సంస్థ సుఖంగా ఉంటే చాలు అని మనం అనుకుని సరి పెట్టుకోవడమో, ఉరి పెట్టుకోవడమో జరగవచ్చు. సరి పెట్టుకోవడం అంటే మనసంస్థ మనకు చాలునని మిగిలిన సంస్థలను ఉపేక్షించడం. ఉరి పెట్టుకోవడమంటే మన సంస్థకన్న గొప్పది మరి లేదు అని మిగిలిన సంస్థలను ఆక్షేపించడం. ఇంతకీ ఇదంతా కలిలక్షణం. మనందరం కలిసి ఉండకుండా చూడడమే ఆకలిలక్షణం.”

సాధించలేనివారు సాదిస్తారు

ఒకసారి కృష్ణస్వామి సహచరులకు హితవు చెబుతున్నారు. “తన ప్రవర్తనమీద దృష్టిలేని వాడు ఇతరుల ప్రవర్తనమీద దృష్టి పెడుతూ ఉంటాడు. అది బస్సు నడుపుతున్నవాడు తన డ్రైవింగ్ గురించి చూసుకోకుండా అటు ఇటు పోతున్న బస్సు డ్రైవర్ల డ్రైవింగ్ ను పరిశీలిస్తూ ఉండడంలాంటిది. దీనికి ఫలితం ప్రమాదాలు జరగడమే. వివేకవంతుడైన డ్రైవరు తన డ్రైవింగ్ పైన, తాను వెళుతున్న పథంపైన చక్కటి దృష్టితో నిష్ఠతో ఉంటాడు. వివేకవంతుడైన మనిషి ప్రవర్తన కూడా సరిగ్గా ఇలాగే ఉంటుంది. తన కర్తవ్యంపైన దృష్టి ఉంటుంది తప్ప, ఇతరుల కర్తవ్యనిర్వహణ గురించి అభిప్రాయాలు అతనివద్ద వినిపించవు.

తనకు పనంటూ ఒకటి ఏర్పాటు చేసుకోనివాడే ‘వీ డిలా వా డలా’ అంటూ కాలాన్ని కాలుస్తూ ఉంటాడు. ‘అది సరే, నీవు సాఫ్టున్నదేమిటి?’ అని ప్రశ్నిస్తే, సమాధానం శూన్యం. అసలు చేయనివాడికన్న కాస్తా కూస్తా తప్పు ఒప్పు చేస్తున్నవాడు నయంకదూ! అసలు చేసే స్వభావం అంటూ ఉంటే ఇవాళ కాకపోతే రేపైనా దారిన పడతాడు. ఇతరులను గూర్చి చర్చించే స్వభావం ఉన్నవాడు ఒకపట్టాన ఆ ఊబినుండి బయటపడడం కష్టం. ఈ లోకులూ

రెండు తరహాల వాళ్ళుంటారు. సాధించేవారు కొందరు, వారిని గూర్చి 'సాధించే'వారు కొందరు. సాధించలేనివాడు 'సాదిస్తూ' కూర్చుంటాడు" అన్నారు నవ్వుతూ.

పనికిరానివాడు పనికి రానివాడే

ఒకసారి సోదరబృందంతో ఇష్టాగోష్ఠిలో ఉన్నారు కృష్ణస్వామి. జరుగుతున్న కార్యక్రమాల గురించి, వాటిల్లో పాల్గొంటున్న, పాల్గొనలేకపోతున్నవారి గురించి మాటలు సాగుతున్నాయి. ఉన్నట్టుండి కృష్ణస్వామి ఒకరిపై పు తిరిగి, "ఇంతకూ ఈ లోకంలో పనికిరానివాడు ఎవరు?" అని ప్రశ్నించారు.

అందరూ ఆ ప్రశ్నకు చిత్రమైన ఆశ్చర్యంతో ఆయన వంక చూస్తున్నారు. ఆయనిలా అన్నారు- "పనికిరానివాడెవడో తెలుసా ? పనికి రానివాడే."

అందరూ నవ్వేశారు.

"నిజాని కంటే కదా ! ఎన్ని తెలిసినా, ఎన్ని శక్తి యుక్తులున్నా ఆ వ్యక్తి పదిమందికి పనికొచ్చే మంచిపనికి వాటిని వినియోగించలేనప్పుడు వ్యర్థమేకదా ! అందుకే చెప్పాను- తెలివితేటలు, సిరిసంపదలు మొదలైనవాటి ఎక్కువ తక్కువలతో నిమిత్తం లేకుండా పనికి రాని ప్రతి వాడూ పనికిరానివాడేనని." ఈ నిర్వచనం అందరికీ నచ్చింది.

ఎంచేవాడు కా దిపుడు పెంచేవాడు కావాలి

సహచరులతో సంభాషణలో ఉన్నారు. కృష్ణస్వామి సంభాషణ అటుతిరిగి ఇటుతిరిగి ఒకరిద్దరు, అక్కడ లేని సోదరులను గూర్చి, అతనిలా చేశాడు, ఇతనలా చేశాడని ఏకరువు పెట్టసాగారు. అన్నీ సావధానంగా విని, కృష్ణస్వామి ఇలా అన్నారు-

“ఎంచడం తేలిక; పెంచడం కష్టం. ఎంచడానికి లోపాలు ఎవరిలో దొరకవు? ఎంచేవాడి దృష్టి మనిషిలోని చెడు మీద పడుతుంది. పెంచదలచినవాడి దృష్టి ఎదుటి మనిషిలోని మంచిమీద లగ్నమవుతుంది. ఎంచదలచినవాడు మనిషిలోని చెడును చెరిగిపోస్తాడు. పెంచదలచినవాడు మనిషిలోని మంచికి కుదురు చేసి, నీరుపోసి, తోటమాలిలా పెంచుకొస్తాడు. ఎంచదలచినవాడు మనిషిలోని మంచిని విస్మరిస్తాడు. పెంచదలచినవాడు మనిషిలోని చెడును ఉపేక్షిస్తాడు. మనకిప్పుడు కావలసింది ఎంచేవాడు కాదు, పెంచేవాడు. ఎంచే ప్రయత్నంలో అవతలి మనిషి విరోధి అవుతాడు. పెంచే ప్రయత్నంలో అవతలి వ్యక్తి ఆత్మీయుడై, క్రమంగా అర్హతను పెంచుకొంటాడు. మీరందరూ నాకెందుకు ఆత్మీయులయ్యారు? ఆలోచించండి. మీతోడివారు మీకు ఆత్మీయులయ్యే అదృష్టానికి మీరూ నోచుకోండి.”

కృష్ణస్వామి ఆర్థ్రంగా చేసిన ఈ వివరణ సహచరుల హృదయాలను ఆకట్టుకొని, వారి కన్నుల పొరలను కరిగించి వేసింది.

తెలుగు కృష్ణం ఇంగ్లీషు 'కస్టమ్'

(Custom) గా మారాలి

సహచరుడొకడు "రోజూ ఆరుగంటలకి ప్రేయరుకి రావాలి అంటే కొంచెం కష్టమే అవుతోందండి. ననులు రోజూ ఒకేలా ఉండవు కదా!" అన్నాడు.

కృష్ణస్వామి నవ్వుతూ, "మీరు చెప్పిన తెలుగు కృష్ణం కొంచెం శ్రద్ధపెడితే ఇంగ్లీషు 'కస్టమ్' (Custom) గా మారిపోతుంది. ఇంగ్లీషులో కస్టమ్ అన్నమాటకు ఆచారమని కదా అర్థం! ఒక మంచిపని రోజూ ఒకేవేళకు చేయడం మొదటిలో కష్టం అనిపించినా, శ్రద్ధపెట్టి ఏదో ఒకలా రోజూ ఆ వేళకు ఆపనిని చేయసాగితే క్రమంగా అది ఆచారంగా రూపొందుతుంది. అప్పుడిక మానమన్నా ఆ పనిని మానలేరు మీరు" అంటూ సమత్కరించారు.

శిలలు చాలా ఉన్నాయి - శిల్పులే కావాలి

పేపంటుగా పరిచయమైన ఒకాయన కృష్ణస్వామికి సన్నిహితులయ్యారు. ఆయనకి పదిమందికి సేవ చెయ్యాలనే తపన ఉంది. కానీ కంగారెక్కువ. తోడివాళ్ళు ఆయనకి హడావిడి ఎక్కువ అని ఆక్షేపిస్తూ ఉండేవారు. 'మాస్టర్ ఆఫ్ కన్స్యూజన్' అనే బిరుదు కూడా ఇచ్చేశారు. కృష్ణస్వామి ఆయనని చేరదీసి, ఆ కంగారుకు హామియోమందువేసి, మెల్లగా లైన్లో పెట్టడం ప్రారంభించారు. అతను ముందులు

కట్టడం దగ్గర్నుంచి, వైద్యాలయ నిర్వహణం వరకూ చాల తక్కువకాలంలో చేయితిరిగిన వాడయ్యాడు. మొదటి దశలో ఆయన్ని చూసిన సహచరజ్ఞాకరు “చిత్రంగానూ, ఆశ్చర్యంగానూ ఉంది. ఎంతలో ఎంతమార్పు!” అని ఆనందాన్ని ప్రకటించగా కృష్ణస్వామి ఇలా అన్నారు-

“శిలలు చాలా ఉన్నాయి, శిల్పులే కావాలివుడు. మంచిపని చేద్దామని, పదిమందికీ పనికిరావాలని అభిలషించే వారి సంఖ్య బాగా పెరుగుతోంది. వారిని తీర్చిదిద్దగల సమర్థులే ఎక్కువ సంఖ్యలో మనకివ్వడు కావాలి. వ్యక్తులు తీర్చిదిద్దబడాలి అంటే దిద్దదలచినవాడు మొదట ప్రేమ స్వరూపుడై ఉండాలి. ప్రేమ లేనిదే సహనం అబ్బదు. సహనం అబ్బనిదే సామర్థ్యం రాణించదు. అందులోనూ రూపురేఖలు దిద్దవలసింది జీవశిల్పాలకు కదా! కదులుతున్న తెరమీద బొమ్మ గీయగలవాళ్ళివ్వడు కావాలి.”

ఆత్మవిద్య - అసలురూపం

మూలాధారం - మూలే ఆధారం

అవనిగడ్డ గాలిగోపురం గుళ్ళో కృష్ణస్వామి భాగవత ప్రవచనం సాగుతోంది. భీష్మస్తుతి ఘట్టం అనుభూతి ప్రదంగా, అంతర్థానహితంగా నడుస్తోంది. నిర్యాణానికిముందు భీష్ముడు చేసిన ఆ స్తుతిలోని యోగవిద్యారహస్యాలను అలవోకగా, ఆనందదాయకంగా వివరిస్తూ, “యోగవిద్యను ఇలా భాగవతమార్గంలో, వ్యాసుని అడుగుజాడల్లో వివరించు కొంటేనే అర్థమవుతుంది; జీవితం అర్థవంతమూ అవుతుంది. ఇలా కాక మూలాధారం, స్వాధిష్ఠానం అంటూ పొడిపొడిగా మొదలుపెడితే, జనానికి అందనూ అందదు; జనం మనకి అందనూ అందదు. మూలాధారం అని మొదలు పెట్టిన మనకు గుడిలో ఒకమూలే ఆధారం అవుతుంది” అంటూ చెణుకు విసిరారు కృష్ణస్వామి.

ప్రసంగం మంచి పాకాన ఉండేమో, చెణుకులోని సత్యం ఇట్టే బోధపడింది శ్రోతలకి.

6. ఆత్మవిద్య - అసలురూపం

- ◆ మూలాధారం మూలే ఆధారం.
- ◆ చేయవలసింది నిందించడం కాదు, అందించడం
- ◆ అడిగేసేవారు కాదు, అడుగు వేసేవారు కావాలి.
- ◆ వదిలించుకోవడం కాదు, వదులుగా ఉంచుకోవడం
- ◆ వదలవలసింది బంధువులను కాదు, బంధాలను
- ◆ పట్టించుకోకపోవడం కాదు, పట్టిఉంచుకోకపోవడం.
- ◆ బిడ్డలు లాగిపట్టే బెడ్డలు
- ◆ తెలుగుసంసారం హిందీ సంసారం కావాలి
- ◆ అశాశ్వతం కాదు 'అ' శాశ్వతమే
- ◆ కలిసిబ్రతకండి, ఒకటిగా తెలిసిబ్రతకండి
- ◆ ఆత్మదర్శనం 'విశ్వత'కోసమే
- ◆ పరమహంస - పరమహింస
- ◆ సామగ్రి అదే - సంస్కారమే వేరు
- ◆ నాదాన్ని వినకపోతే నినాదాన్ని వినవలసి వస్తుంది.

చేయవలసింది నిందించడంకాదు అందించడం

“ఈ రోజుల్లో వేదా లేవడి క్కావాలి? ఉపనిషత్తులు, పురాణాలు చదివేవాడేవడు ? సంస్కృతం ఎంతమంది నేర్చుకుంటున్నారు ? బంగారంలాంటి మన సంస్కృతినిగూర్చి పట్టించుకొంటున్నవాడేవడు ? ఈ దేశం ఎటువైపు వెళ్తుంది ? ఏమైపోతుంది ?” అంటూ సభల్లో కొందరు పెద్దలు బాధతో నిందిస్తూ, నిందిస్తూ బాధపెడుతుంటారు. అది సరేగాని, వేదాల్లో ఉన్నదేమిటో ఉపనిషత్తు లేమి చెబుతున్నాయో, పురాణాలతరహా ఏమిటో ఈ ప్రజలకు అర్థమయ్యేటట్టు చెప్పవలసిన బాధ్యత ఆ పెద్దలకు లేదా ? అర్థమయ్యేటట్టుగా చెబితే కొంతమంది వింటారు. నిత్య జీవితానికి సమన్వయించి, జీవితాలను వెలిగించుకోగలిగేటట్టు చెప్పగలిగితే ఎంతోమంది వింటారు. కాబట్టి నిందించడం కాదు చేయవలసింది, తగినరీతిలో అందించడం.

“తగిన రీతిలో అందించాలి అంటే శిక్షణ, తపస్సు చాలా అవసరం. సామాన్యంగా మనం మనకు అర్థమయ్యింది చెబుతాం గాని, వినేవాళ్ళకు అర్థమయ్యేలా చెప్పలేం. మనకి తెలిసింది ఏకరువుపెడుతుంటాంగాని, వినేవారికి కావలసింది ఏమిటో, ఎంతవరకో గ్రహించుకోలేం. పెట్టెలను వదలిపెట్టి వెళ్ళిపోతున్న ఇంజనులా వినేవాళ్ళను పట్టించుకోకుండా ఒకపట్టు పట్టేసేవాళ్ళమే ఎక్కువమందిమి. ఇంకొంతమందికి మైకు దగ్గరకాగానే మైకం కమ్మేస్తుంది. ఆ మైకంతో

వాళ్ళు దేన్నోంచి దేన్నోకి వెళ్ళిపోతారో, ఎక్కడ మునిగి ఎక్కడ తేలతారో దేవుడికే తెలియాలి. ఇలాంటి పొరపాట్ల వల్లనే జనసామాన్యం పవిత్ర వాఙ్మయానికి దూరం అవుతున్నారు. వాళ్ళు అవుతున్నారా? మనం చేస్తున్నామా? ఆత్మపరిశీలన చేసుకోవలసి ఉంది. అర్థమయ్యేటట్టుగా, నిత్యజీవితంలో అక్కరకు వచ్చేటట్టుగా చెప్పగలిగితే ప్రజలు తండ్రోపతండ్లాలుగా జేరి శ్రద్ధగా వింటారన్నది, వినియోగించుకొంటారన్నది అనుభవంలోని సత్యం అంటూ పెద్దలు నలుగురూ జేరిన ఒక సభలో చివరివక్తగా నోరు చేసుకొన్నారు కృష్ణస్వామి.

అడిగేసేవారు కాదు, అడుగువేసేవారు కావాలి

ఒక గ్రామంలో సేవాకార్యక్రమ నిర్వహణలో ఉన్నారు కృష్ణస్వామి. మధ్యలో ఆయన కొంచెంసేపు విరామానికని ఇవతలికి వచ్చారు. ఇదేసందని ఒక ముగ్గురు వ్యక్తులు కృష్ణస్వామి దగ్గరకు చేరారు. ఆధ్యాత్మిక సాధనకు సంబంధించిన కొన్ని పడికట్టురాళ్ళ వంటి ప్రశ్నలు వేస్తూ 'వీటికి మీరేం చెబుతారు?' అన్నట్టు చూడసాగారు.

“ఈ ఊరు వస్తున్న పెద్దలందరినీ ఇవే ప్రశ్నలు వేస్తూ వస్తున్నారకదా, ఎవరినుండీ మీక్కావలసిన జవాబులు లభించలేదా?” అన్నారు కృష్ణస్వామి.

ఆ వ్యక్తులు కొంచెంగా అదిరిపడ్డారు. అందులో ఒకతను ‘ఎవరేం చెబుతారో తెలుసుకోవాలి కదండీ. తెలుసుకోవడం తప్పంటారా?’ అన్నాడు.

“తెలుసుకోవడం తప్పుకాదుగాని, తెలుసుకొన్నట్టు నడుచుకోకపోవడం తప్పు. ఊరికే తెలుసుకొంటూ కూర్చోవడం వల్ల ఉపయోగమేముంది ?”

“మీరు చెప్పింది నిజమేననుకోండి. ఈ విధమైన జిజ్ఞాస ఉండడం తప్పంటారా ?” అన్నాడు మరొకతను.

“మీ జిజ్ఞాస ఎంతటిదో నాకు తెలుసు. వచ్చినవారి పరిజ్ఞానాన్ని పరీక్షించడానికి మీరు అడుగుతున్నారు తప్పు, నేర్చుకోవడంకోసం కాదని కూడా నాకు తెలుసు. నాకిప్పుడు కావలసింది అడిగేసేవారు కాదు; నాతోపాటుగా అడుగువేసేవారు. లోకక్రేయస్సుకై ధర్మమార్గాన నడవడానికి ఇవ్వవడిన వారికి మాత్రమే ‘నా’ నుండి సమాధానం పొందడానికి వీలవుతుంది. ఇది అహంకారం కాదు. నన్ను నడుపుతున్న వెలుగును గూర్చిన పవిత్రమైన భావం మాత్రమే. అందుకోడానికి సిద్ధపడినవాళ్ళను మాత్రమే ఏ కాలంలోనైనా ఆ వెలుగుస్పృశిస్తుంది. సిద్ధపడకుండా తెలుసుకోగోరిన వారికీ, పరీక్షించడానికి పూనుకొన్న వారికీ దానిని గూర్చిన అభిప్రాయాలే దక్కుడు. సెలవు” అంటూ సేవలోనికి మళ్ళీ చొరబడ్డారు కృష్ణస్వామి.

ఆ వ్యక్తులు అటూ ఇటూ చూసి వచ్చిన త్రోవ పట్టారు.

వదిలించుకోవడం కాదు, వదులుగా ఉంచుకోవడం

ఒకసారి పర్యటనలోనున్న కృష్ణస్వామిగారిని కలిసిన వారి బంధువొకరు తమ కుటుంబ విషయాలను ఆయనకు ఏకరువు పెడుతూ “ఈ పిల్లలందరికీ ఎవరిదారి వారికి చూపించి, ఎంత తొందరగా వదిలించుకుంటే అంత మంచిదని చూస్తున్నానయ్యా” అన్నారు విసుగ్గా.

కృష్ణస్వామి నవ్వుతూ, “చేయవలసింది, వదిలించుకోవడం కాదు, వదులుగా ఉంచుకోవడం. అది కూడా మనం వాళ్ళని వదిలిపెట్టడానికి కాదు. ఏకారణంచేతనైనా వాళ్ళు మనల్ని వదిలిపెడితే దుఃఖించకుండా ఉండడానికి.”

ఆ బంధువు ఆశ్చర్యంగా చూస్తూనే ఆలోచనలో పడ్డాడు.

వదలవలసింది బంధువులను కాదు. బంధాలను

ఒకసారి ఒక నడివయస్కుడు “ఈ ఇంట్లో గొడవలతో పడలేకపోతున్నాను. వీళ్ళందరినీ వదిలి ఏ భద్రాచలమో వెళ్ళిపోదామనుకుంటున్నాను. అక్కడ పడిఉంటే ఏదో వేల్చికి ఆ మాత్రం ముద్ద దొరక్కపోతుందా?” అంటూ వైరాగ్యాన్ని అభినయించాడు.

కృష్ణస్వామి ఇట్లా అన్నారు :

“వెళ్ళక వెళ్ళక భద్రాచలమే వెళతావా? వెళ్ళి రాముడికి దణ్ణం పెడితే, రాముడేమని అడుగుతాడో తెలుసా

“నీ వాకడివే వచ్చావేం ? కుటుంబమేది ? నేను చూడు-
అరణ్యవాసానికి కూడా భార్యతోనూ, తమ్ముడితోనూ
కలిసి బయలుదేరాను. ఇప్పుడు నీవు దణ్ణం పెడుతున్నచోట
కూడా మేం కలిసే ఉన్నాం. కలిసి ఉండడం ఎలాగో నేర్చు
కోవడానికే మీరు మాదగ్గరకు రావలసింది” అంటాడు.”

అతను కొంచెం సిగ్గుతో తలవంచుకొన్నాడు.

కొంచెం ఆగి, కృష్ణస్వామి, మళ్ళీ ఇలా అన్నారు -
“వదలవలసింది బంధువులను కాదయ్యా, బంధాలను. బంధాలు
బయట ఉండవు. మన మనస్సులో ఉంటాయి. మనతో
ఉంటున్నవారిపైన అభిప్రాయాల రూపంలో వర్పడి, మనని
బిగిస్తూ ఉంటాయి. సన్నయించవలసింది వాటిని. చేతనవు
తుందేమో చూడు. అది చేతనయితే ఎక్కడున్నా ఒకలాగే
ఉంటుంది.

పట్టించుకోకపోవడం కాదు,

పట్టి ఉంచుకోకపోవడం

“ఏది ఎలా జరిగితే అలా జరుగుతుంది. ఎవడెలాపోతే
అలా పోతాడు. ఎవళ్ళ నిధికి ఎవళ్ళు కర్తలు? అని అనిపించి
ఈమధ్య జరుగుతున్నవాటిని పట్టించుకోవడం మానేస్తు
న్నాను” అన్నారొకరు, కృష్ణస్వామితో విరక్తిగా
ముఖంపెట్టి.

కృష్ణస్వామి ఇలా అన్నారు - “చేయవలసింది పట్టించుకోకపోవడం కాదు; పట్టి ఉంచుకోకపోవడం. పట్టించుకోవలసింది పట్టించుకోకపోవడం కర్మ భ్రష్టత అవుతుంది తప్ప వైరాగ్యం కాదు. పట్టించుకోవలసినవి తప్పకుండా పట్టించుకోవాలి. ఆయా కర్తవ్యకర్మలను శ్రద్ధతో నిర్వహించాలి. నిర్వహించిన తర్వాత, జరిగిన సన్నివేశాలను గూర్చిన అభిప్రాయాలను మాత్రం మనస్సులో పట్టి ఉంచుకూడదు. పట్టి ఉంచుకుంటే మనస్సు ఒత్తిడి ననుభవిస్తుంది. దీనినే బంధం అంటారు.

“నిరంతర కర్మాచరణలో ఉండేవాడికి పట్టి ఉంచుకునే ఖాళీ ఉండదు. పనికీ పనికీ సందున్నప్పుడు మాత్రమే అభిప్రాయాలనే బుడగలు పుట్టుకొస్తాయి. సందివ్వని కార్యకర్మ నిర్వహణలో నిమగ్నం కాగలిగినపుడు మాత్రమే మానవ జీవితానికి నిజమైన హాయి, నిండైన తృప్తి దొరుకుతాయి. ఈ దివ్యస్థితినే మోక్షస్థితి అంటారు. కనుక వైరాగ్యం పేరిట సోమరితనాన్ని వరించకుండా కర్తవ్యాన్ని శ్రద్ధతో నిర్వహించండి.”

బిడ్డలు లాగి పట్టే బెడ్డలు

ఆ మధ్యనే తమకు కలిగిన మగబిడ్డను తీసుకుని కృష్ణస్వామిని చూడవచ్చారు ఒక దంపతులు. యోగక్షేమాలయిన తరువాత ఇష్టాగోష్ఠి నడుస్తోంది.

“ఈమధ్య బయటికి వెళ్ళే అవకాశమే అంతగా కలగడంలేదండి. ఇద్దరం కలిసి బయటికి వెళ్ళడం అంటే

గగనమయిపోతోంది. బాబు వుట్టిన తర్వాత ఇదివరకటి రొటీనంతా మారిపోయిందంటే నమ్మండి. ఎక్కడికైనా వెళ్ళాలంటే వీడితోనహం వెళ్ళాలి కదా ! ఆమాత్రం ఈమాత్రం వాతావరణం, నీళ్ళుమారితే వీడి ఆరోగ్యంలో ఏం తేడా వస్తుందోనని భయం" అందావిడ.

ఆమె మాటలకు ఆయన వంతపలుకుతున్నాడు.

కృష్ణస్వామి నవ్వుతూ ఇలా అన్నారు -

"బావుంది మీ కథ. పొట్లపిండెల చివర రాతిబెడ్డలు కడుతూ ఉంటారు, ఎందుకో తెలుసా? వంకర్లు తిరిగి చిన్నవై పోకుండా, సాగి పెద్దవి కావాలని. ఈ బెడ్డలు మనల్ని అలా లాగి పట్టే బెడ్డలు నుమా !

"మీరే ఉన్నారనకోండి ! ఈ బెడ్డకలగకముందు మీ విహారాలకి ఎవరైనా అడ్డు చెప్పితేమాత్రం ఆగేవారా? ఆరోగ్యానికి మంచిది కాదని హెచ్చరించినా మానేవారా? ఆ ఉత్సాహం అలాంటిది. ఇప్పుడు బెడ్డకలిగాక ఇదివరకటిలా తిరగండి అన్నా తిరగలరా? చూశారా, బెడ్డవల్ల మీ జీవితాలకు స్పీడు తగ్గి క్రమశిక్షణ వస్తోంది ! భగవంతుడు సందేశాల ద్వారా కాక, సన్నివేశాలద్వారానే మనకెక్కువ నేర్పుతూ ఉంటాడు నుమా !"

ఆ దంపతులు మీరు చెప్పింది నిజం అంటూ నవ్వుతూ సిగ్గుపడ్డారు.

తెలుగు సంసారం హిందీ సంసారం కావాలి

ఒకరోజు రాత్రి సన్నిహితులొకరు కృష్ణస్వామిని జేరి కష్టసుఖాలు చెబుప్పంటూ “ఏమిటోనండీ, ఎంతసేపూ ఈ సంసారం ఈ గొడవలతోనే సరిపోతోంది. దైవచింతనకి వట్టుమని పదినిమిషాలుకూడా సందుదొరకడంలేదు” అంటూ నిట్టూర్చారు.

కృష్ణస్వామి చిరునవ్వుతో ఇలా అన్నారు -

“ఇంతకూ ఈ సంసారాన్ని విడిచిపెట్టేస్తే దైవచింతన తీరిగ్గా చేసుకోవచ్చునా మీ ఉద్దేశం? జరగవలసింది అది కాదు. మీ తెలుగు సంసారం క్రమంగా హిందీ సంసారం కావాలి. దైవచింతనకు పరమావధి అదే.”

వింటున్న వ్యక్తి ఆశ్చర్యంగా చూశాడు.

కృష్ణస్వామి ఇలా వివరించారు :

“హిందీలో ‘సంసార్’ అంటే ఏమిటి? ప్రపంచమని అర్థం. ప్రపంచమే మన కుటుంబమన్న విశాల భావాన్ని అనుభవం పొందడమే ఆధ్యాత్మిక చింతనకు పరమావధి. మనం పెద్దవాళ్ళని చెప్పుకుంటున్నవాళ్ళు, దేవువాళ్ళుగా పూజించుకుంటున్నవాళ్ళు అందరూ ప్రపంచాన్ని తమ కుటుంబంగా దర్శించి, దానికొరకు బాధ్యతతో పనిచేసిన వారే. అందుకే వాళ్ళకు మనం సమస్కరించడం. మనం

నమస్కరించినపుడల్లా మనకూడా వాళ్ళలాగ మనస్కరించాలని ఆ పెద్దలు ఆశీర్వాదిస్తూ ఉంటారు. ఆలుబిడ్డలే కుటుంబమనే సంకుచితదృష్టి నుండి జీవులందరూ తమ కుటుంబ సభ్యులనే విశాలదృష్టిని అలవరచుకొనేటందుకే మనం యోగసాధన చేయవలసింది.

“నాకు ఒకందుకు నవ్వు వస్తూ ఉంటుంది. ఆలుబిడ్డలకు మాత్రమే తనను పరిమితం చేసుకొన్న మనిషి వారితోటి సహజీవనంలోనే ఒడుదుడుకులు వస్తున్నాయని సోలిపోతున్నాడు కదా, శోకిస్తున్నాడు కదా! మరి, ప్రపంచమంతా తమకుటుంబమని బాధ్యతపడి పనిచేస్తున్న ఆ పెద్దవాళ్ళేమనుకోవాలి ?

“అసలు మనం అనుకుంటున్న ఈ చిన్న కుటుంబం మనచుట్టూ ఎందుకుంటుందో తెలుసా ? మనం అందుకోవలసిన పెద్దకుటుంబ బాధ్యతకు తగిన శిక్షణ నిచ్చేటందుకే. తల్లిదండ్రులు, అన్నదమ్ములు, ఆలుబిడ్డలు మొదలైనవారితో సహచరిస్తూ చక్కని శిక్షణ పొందినవారే ప్రపంచమనే పెద్ద ఇంటిలో బాధ్యతగల సభ్యులుగా ప్రవర్తించగలుగుతారు. ఈ సత్యాన్నే శ్రీరాముడు తన జీవిత సన్నివేశాలద్వారా మనకు ఉపదేశిస్తున్నాడు. రామాయణాన్ని ఒకసారి ఈ దృష్టితో చదివి చూడండి.”

కృష్ణస్వామిగారి వివరణ విని ఆవ్యక్తి క్రొత్తలోకంలోనికి ప్రవేశిస్తున్నటుగా కనిపించాడు.

అశాశ్వతం కాదు 'అ' శాశ్వతమే !

“ఏమున్నది ? ఈ కనబడుతున్నదంతా అశాశ్వతమే గదా ! మనకు ఆ శాశ్వతమైన వస్తువే ముఖ్యం” అన్నారొక పెద్దవారు కృష్ణస్వామితో.

కృష్ణస్వామి వినయగంభీరంగా ఇలా అన్నారు -

“అశాశ్వతమేమీ లేదు. అశాశ్వతంగా కనిపిస్తున్నది, అనిపిస్తున్నది కూడా ఆ శాశ్వతమే. సృష్టేగా వ్యక్తమైనది కూడా పరమాత్మే అయినపుడు వ్యక్తస్థితిని అశాశ్వతమని ఎలా అనగలం ?

“సముద్రం అలగా వ్యక్తమవుతున్నది. సముద్రమూ అలా కూడా వేరుగా కనబడుతున్నాయి. అల పైకివచ్చి, ఒడ్డుకు తగిలి, తిరిగివెళ్ళి కలిసిపోయేదిగాను, సముద్రం శాశ్వతమైనదిగాను మనకు అనిపిస్తూ ఉంటుంది. నిజానికి అల సముద్రం కన్న వేరుగా ఉంటుందా ? సముద్రంయొక్క రూపాంతరమేగదా అల ! అలగా ఉన్నది కూడా సముద్రమే. మనం అనుకొంటున్న సముద్రం, మనం చూస్తున్న అల కలిసి అసలు సముద్రం. ఈ సత్యాన్ని గమనించినవాడికి అల అశాశ్వతం కాదని తెలుస్తుంది. అల వచ్చిపోయేది కాదు, సముద్రమే అలగా వస్తూ పోతూ ఉంటుంది అన్న దర్శనం లభిస్తుంది.

“అలాగే, పరమాత్మే సృష్టిగా వ్యక్తమవుతూ, ఉపసంహరించుకొంటూ ఉన్నాడు. కనబడుతూ తెనలోనికి కరిగి పోతూ ఉన్నాడు. కనుక ఉన్నదీ, కనబడుతున్నదీ ఆ శాశ్వతమే తప్ప అశాశ్వతమనేది ఏమీలేదు.” ఇలా కృష్ణస్వామి తత్వజ్ఞానపు లోతులకు వెళ్ళి చేసిన వివరణ విని, “మీరు వివరించిన అంశం ధ్యానం చేయవలసిందే సుమా!” అన్నా రా పెద్దాయన.

కలిసి బ్రతకండి, ఒకటిగా తెలిసి బ్రతకండి

“కలిసి ఉంటే కలదు సుఖం’ అన్న సామెత మనం వింటూ ఉంటాం. అంటూ ఉంటాం. అయితే కలిసి ఉంటున్న చోట్లల్లో ఎక్కడో తప్ప సుఖం కనబడటంలేదు. చాలాచోట్ల అభిప్రాయభేదాలో, నాదించుకోవడాలో, ఒకరి నొకరు ఎంచుకోవడాలో, ఎక్కువతక్కువలు ఊహించుకోవడాలో కనబడుతుంటాయి. మరి, కలిసి ఉంటే కలదు సుఖ మన్న మాట ఏమైంది? ఆ మాట ఒత్తిదేనా? కాదుగాని, కలిసి ఉంటేనే చాలదు. తామంతా ఒకే వెలుగు యొక్క వ్యక్తరూపాలని తెలిసి ఉన్నప్పుడు మాత్రమే సుఖం లభిస్తుంది. తోడి వ్యక్తిలో వ్యక్తిని కాక, వెలుగును దర్శించగల నైపుణ్యమల్పాలి. అప్పుడు మాత్రమే సహవాసం చిరకాలం నిలుస్తుంది” అంటూ లలితంగా వివరించారు కృష్ణస్వామి, సహజీవనానికి రాచబాట చూపుతూ ఒక ప్రసంగంలో.

ఆత్మదర్శనం 'ఐక్యత' కోసమే

“అన్నదమ్ములైనవారు మంచీచెడూ వెనకాముందూ చూసుకోకుండా కీచులాడుకొంటుంటే తెలిసిన పెద్దవాళ్ళు ఏమంటారు? ‘అన్నదమ్ములు మీరు. ఒకతల్లికి, తండ్రికి పుట్టినవాడు, ఒకళ్ళ తప్పును మరొకళ్ళు సద్దుకోవడమో, దిద్దుకోవడమో చేసుకోవలసినవాళ్ళు - ఇలా కీచులాడుకొంటూ బజార్న వడటం, జీవితాల్ని దుఃఖమయం చేసుకోవటం పద్ధతేనా? మీలో ఎవరు నవ్వుపోయినా మీ తల్లిదండ్రులకు ఒకే బాధసుమా’ అంటూ పుట్టుకను గుర్తుచేస్తారు. ఎందుకలా చేస్తున్నారు? కనీసం తమ పుట్టుకచోటు ఒకటని తెలియజెప్పినప్పుడన్నా వాళ్ళు కనులు తెరచి, ఆస్తిపాస్తులకు బదులుగా ఆత్మీయతకు చోటియ్యగలరేమో చూద్దామని. అలా ఇచ్చేలా చేద్దామని. అలాగే మానవులు తెగలుగా, వర్గాలుగా, మతాలుగా, పార్టీలుగా, స్త్రీ పురుషులుగా తమను తాము వేరుగా చూసుకొంటూ చెడిపోతున్నప్పుడు ఈ సృష్టి మొత్తం ఒకే వెలుగునుండి వ్యక్తమయిందనీ, మన మందరం ఆ వెలుగుయొక్క రవ్వలమేననీ తెలియజెప్పడం ఎంత అవసరం! ఎన్ని రకాలుగా నచ్చుచెప్పినా ఈ దివ్యదర్శనం కలిగినప్పుడు మాత్రమే మనుషుల మధ్య నిజమైన ‘ఐక్యత’ సిద్ధించి స్థిరపడుతుంది. ఈ ‘ఐక్యతను’ అనుభవించి, అనుభవింపజేయడానికే సుమా, మన వాళ్ళు ఆత్మదర్శనాన్ని పొందుతూ, అనుగ్రహిస్తూ వచ్చింది!” అంటూ ఆత్మదర్శనంయొక్క ఆవశ్యకమును ప్రయోజనాన్ని మంద్రంగా వివరించారు ఒకప్రసంగంలో.

పరమహంస - పరమహింస

“ఆత్మదర్శనానికి పరమావధి అయిన ‘వికృత’ను అనుభవించలేనప్పుడు అనుభవించడానికి సిద్ధంగా లేనప్పుడు పవిత్ర గ్రంథా లెన్ని చదివినా ఉపన్యాసాలూ, విన్యాసాలూ ఎన్ని చేసినా ఒరిగేదేమీ ఉండదు. ఆత్మదర్శనం అనుభవించి అనుభవింపజేస్తున్నవాడు ఋషి అవుతున్నాడు. దానిని అనుభవించకుండా దానినిగూర్చి సాగదీస్తున్నవాడు ‘పండితుడు’ అవుతున్నాడు. ఇద్దరూ వుచ్చుకొనేది ఒకే గ్రంథాలయినా స్థితిభేదాన్నిబట్టి ఒకరు ఋషిగా మరొకరు ‘పండితుడు’గా ఉంటున్నారు.

“ఆత్మదర్శనంద్వారా ‘వికృత’ను అనుభవిస్తూ అభిలషించారు గనుకనే, రామకృష్ణాదులు పరమహంసలయ్యారు. ఆత్మదర్శనం కొరకు ఉద్దేశింపబడని ఆచారకాండ నుండి వ్యక్తమయ్యేది పరమహంస కాదు, పరమహింస. దేవుడి పేరు చెప్పేవాళ్ళల్లో పరమహంసల్లా ఉండేవాళ్ళూ ఉన్నారు; పరమహింసగా జీవితాన్ని వ్యక్తం చేస్తూ, లోకాన్ని ఇబ్బందిపెడుతున్నవారూ ఉన్నారు” అంటూ గమ్యాన్ని మరచిన ఆ స్తిక్యం ఎలా దెబ్బతింటుందో వివరించారు కృష్ణస్వామి ఒకసారి.

సామగ్రి అదే, సంస్కారమే వేరు

“వివేకవంతుడు రాళ్ళతో ఏం చేస్తాడు? తనకు : కొచ్చే విధంగా గృహనిర్మాణం చేసుకుంటాడు. అ-

విద్యేషాన్ని పొందినవాడు ! ఆ రాళ్ళనే గిట్టనివాళ్ళపై విసిరి కొట్టడానికి వినియోగిస్తాడు. రాళ్ళల్లో తేడా ఏముంది ? కాని, వ్యక్తుల సంస్కారాన్నిబట్టి వినియోగం మారుతోంది. పవిత్రగ్రంథాలు కూడా ఈ రాళ్ళలాంటివే. వివేకవంతుడు ఈ గ్రంథాల ద్వారా ఆత్మదర్శనాన్ని పొంది, 'వికృత'ను అనుభవిస్తూ జాతిశ్రేయస్సుకై పనిచేస్తున్నాడు. రాగద్వేషాలు కలవాడు, ఈ గ్రంథాలను పట్టుకొనే, మతభేదాలు సిద్ధాంతభేదాలు గమనించుకొంటూ, కల్పించుకొంటూ, తాను ఊహిస్తూ, ఇతరులను ఊహింపజేస్తున్నాడు.

“వివేకవంతుడు వేదాలతో జీవిస్తే, రాగద్వేషాలు కలవాడు వాదాలతో జీవిస్తున్నాడు. వాడి కా వేదాల్లో కూడా వాదాలే కనిపిస్తాయి. చూశారా, సంస్కారం ఎంత పని చేస్తోందో ! రాగద్వేషాల కఠీతులైన మహాత్ముల సన్నిధిలో ఈ కుసంస్కారాలనుండి తూళన పొందితే తప్ప, మానవుడికి ఆత్మదర్శనం లభించదు; 'వికృత' సిద్ధించదు. ఈ తూళనాన్ని అనుగ్రహించడం కోసమే కాలకాలాల్లో సిద్ధ పురుషులు దేహధారులై వర్తిస్తూ ఉంటారు. వాళ్ళు ఋణ శేషం వల్ల పుట్టినవాళ్ళుకాదు. ఋణాల కఠీతంగా జీవించే మార్గాన్ని మనకి అందించేటందుకు పుట్టినవాళ్ళు. అలాంటి వాళ్ళు పుట్టి వలసిన కాలం వర్తించి, దేహాన్ని విడిచినప్పుడు వాళ్ళు మరని ఉద్ధరించడానికి వ్యక్తమై, వర్తించి వెళ్ళారని తెలియక వారికేదో పూర్తికావలసిన కర్మశేషం ఉండి

ఉంటుందని కొందరూ, క్రిందటి జన్మలో పైవరకూ వచ్చి యోగభ్రష్టత చెంది ఇలా పుట్టి ఉంటారని కొందరూ, భూమిమీద మిగిలిన కొద్దిబుణాన్ని తీర్చుకుపోయారని కొందరూ భావిస్తూ వారి కర్మలకు లెక్కలుగట్టి బేరీజు వేస్తుంటారు. వాళ్ళు తమను కర్మబంధాలనుండి సడలించడానికి వచ్చినవాళ్ళని మర్చిపోతుంటారు. మనలెక్కలు తుడిచేయడానికి వాళ్ళొస్తే, మనవాళ్ళు వాళ్ళకి లేనిపోని లెక్కలు కట్టేస్తుంటారు. ఇదొక చిత్రం" అన్నారు కృష్ణస్వామి మానవస్వభావాన్ని, అతని సంస్కార ప్రభావాన్ని వివరిస్తూ ఒక ప్రసంగంలో.

నాదాన్ని వినకపోతే నినాదాన్ని వినవలసివస్తుంది

"ఏమిటోనండీ, ఎక్కడ చూసినా ఉద్యమాలు, ఊరే గింపులు, నినాదాలు, సమ్మెలు, లాఠీఛార్జీలూను. అంతా గందరగోళంగా ఉంటోంది" అన్నారొకరు కృష్ణస్వామితో.

కృష్ణస్వామి, "ఏం చేద్దాం మరి, నాదాన్ని వినకపోతే నినాదాన్ని వినవలసి వస్తుంది" అన్నారు.

ఆ వ్యక్తి దాని అర్థం ఏమిటా అన్నట్టు చూశాడు.

కృష్ణస్వామి ఇలా వివరించారు :

"అందరిలోనూ, అందరిగానూ, ఉన్నదీ, ఉంటున్నదీ ఒకే వెలుగుని తెలిసి, ఆ వెలుగుగా నిలబడగలిగినప్పుడు

సమప్రవర్తన, సత్ప్రవర్తన అలవడతాయి గనుక, సంఘర్షణలు, సమస్యలు, ఉత్పన్నంకావు. అలా నిలబడలేనప్పుడు భిన్నత్వం గోచరిస్తుంది కనుక, ఆచరణలో అవచారాలు, తత్ఫలితంగా కలవరాలు, కష్టాలు తప్పవు.

“శ్వాసను గమనించి, ఆ శ్వాసగా వ్యక్తమవుతున్న తనను ప్రణవనాదంగా విసగలిగినవాడికి ఆ వెలుగుగా జీవించడం చేతనవుతుంది. సమస్త జీవరాసులుగా వ్యక్తమవుతున్నదీ, సృష్టిగా రూపుకట్టుకొంటున్నదీ ఆ నాదమేనని తెలుస్తుంది. ఈ సృష్టి ఆ నాదవినోదం. ఆ నాదవిలాసం. ఈ సత్యాన్ని ఎరిగినవాడు సర్వత్ర తననే చూసుకొంటాడు. కనుక సమప్రవర్తన, సత్ప్రవర్తన అర్థమండి అప్రయత్నంగా వ్యక్తమవుతాయి. సర్వసమత్వాన్ని అనుభవించడమే అతని జీవిత వైఖరిగా రూపొంది, వైభవంగా వ్యక్తమవుతుంది. ఆస్థితిలో ఉన్నవాడు తోడివాణ్ణి కులాన్నిబట్టి, మతాన్నిబట్టి, ఆస్తిపాస్తులనుబట్టి, స్త్రీ పురుష భేదాన్నిబట్టి చూడడు. కేవలం ధర్మదృష్టితో మాత్రమే చూస్తాడు. తననెలా చూసుకొంటాడో ఎదుటివాణ్ణి అలాగే చూసుకొంటాడు. తనఎడల తాను ఎలా ప్రవర్తిస్తున్నాడో ఎదుటివానిఎడలా అలాగే ప్రవర్తిస్తాడు. ఈ విధమైన సమత్వాన్ని అనుభవించమని సనాతనధర్మం నొక్కిచెబుతోంది. అలా అనుభవస్తే సంతోషమే. లేనప్పుడు, అనుభవించలేనప్పుడు, అనుభవించడానికి సిద్ధంగా లేనప్పుడు, అనుభవించడానికి అభ్యంతరాలు

ఉన్నప్పుడు, నాదాన్ని వినని ఆ మనిషి నినాదాన్ని వినవలసి వస్తుంది. లోపల వినబడుతున్న నాదాన్ని విని, సమత్వాన్ని అనుభవించనివాడు బయటనుండి వినబడుతున్న నినాదానికి జడిసి సమత్వాన్ని ప్రయత్నపూర్వకంగా అభ్యసించవలసి వస్తుంది. నాదంగా తనను తాను తెలుసుకోనివాడికి నినాదం తన్ని తెలియజేస్తుంది. నాదం ద్వారానో, నినాదం ద్వారానో, ఎలా బాగుంటే అలా మొత్తంమీద సమత్వాన్ని అభ్యసించక తప్పదు. తాముగా అభ్యసిస్తే ఆధ్యాత్మికత అంటారు. తన్నబడి అభ్యసిస్తే విప్లవం అంటారు. వివేకం ఉన్నచోట విప్లవానికి ఆవశ్యకం ఉండదు. అందుకని కొందరు వివేకాన్ని పెంచే ప్రయత్నం దీక్షగా చేస్తూ ఉంటారు. వీరినే మనం మహానీయులు అంటాం. ప్రవక్తలు అని పిలుస్తాం. ఇంకొందరు వివేకాన్ని పెంచడానికి కాలం చాలా పడుతుందనీ, కనుక విప్లవమే మార్గమనీ భావించి, తగిన ఉద్యమాలు నిర్వహిస్తూ ఉంటారు. భూగోళంలో ఈ రెండురకాల ప్రయత్నాలూ ఎప్పుడూ జరుగుతూనే ఉంటాయి. ఎవరెలా దారికి రావాలో, వారలా దారికి వస్తూ ఉంటారు. ఇవి రెండు మార్గాలు కావు. ఒకేమార్గానికి మనుషుల్ని జేర్చడానికి జరుగుతున్న రెండు రకాల ప్రయత్నాలు. మంచిగా వింటే ముద్దుపెట్టి చెప్పే తల్లీ, పద్ధతి తప్పితే, కళ్ళెట్టుజేసి, మొట్టమొదట పిడికిలి బిగిస్తుంది. ఒకేతల్లినుండి ఈ రెండు స్వభావాలు బిడ్డపడవ వ్యక్తం అయినట్టు ఒకే దైవంనుండి ఆత్మబోధ, విప్లవఘోష

అనే రెండు ప్రయత్నాలు మానవుల్ని మార్గాన నడిపించేటందుకు వ్యక్తమవుతూ ఉంటాయి.”

అవతలి వ్యక్తి ఆశ్చర్యంతో కూడిన అనుభూతిని పొంది, “మీ వాక్కు చాలా శక్తిమంతమైనది. పరస్పర విరుద్ధంగా కనిపిస్తున్న అంశాలమధ్య ఏకత్వాన్ని చిత్రంగా దర్శింపచేయగలడం, సున్నితంగా వివరించగలగడం, మీ ప్రత్యేకత” అంటూ అనందించాడు.

డా॥ మోపిదేవి కృష్ణస్వామిగారి ఇతర రచనలు

- | | |
|-----------------------------------|-------|
| 1. స్వామి గేయాలు | 2-00 |
| 2. దర్శనాలు - నిదర్శనాలు | 3-00 |
| 3. సందేహాలు - సమాధానాలు | 8-00 |
| 4. సంభాషణలు - సమన్వయాలు | 8-00 |
| 5. అన్వేషణ - అనుభూతి | 3-00 |
| 6. అక్షరాల్లో అనుభూతులు | 3-50 |
| 7. భారతము - ధర్మాద్వైతము | |
| వ్యాసుని దర్శనం - తిక్కన సందర్శనం | 35-00 |

ప్రా ప్తి స్థా న ము :

డై రెక్టర్ ఆఫ్ పబ్లి కేషన్స్
ది వ రల్డ్ టీ చ ర్ ప్రెస్

14-38-2 రాధామాధవమ్

ముప్పిడికాలని, విశాఖపట్టణం.